

СТЕНОГРАФСКИ БЕЛЕШКИ
од Деведесеттата седница на Собранието на
Република Северна Македонија, одржана на
04.03.2026 година

Седницата се одржа во Собранието на Република Северна Македонија, сала Македонија, со почеток во 11.07 часот.

Седницата ја отвори и на неа претседаваше господин Африм Гаши, претседателот на Собранието на Република Северна Македонија.

Африм Гаши: Дами и господа пратеници, ја отворам Деведесеттата седница на Собранието на Република Северна Македонија.

Пратениците Илир Демири, Бејџан Илјас, Али Ахмети, Блерим Беџети, Илир Хасани, и Мендух Тачи, ме известува дека се спречени да присуствуваат на седницата.

За денешната седница известени и поканети се, претседателот на Република Северна Македонија, претседателот на Владата на Република Северна Македонија и членовите на Владата на Република Северна Македонија.

Ве известувам дека оваа седница ја свикав согласно член 74 став од Деловникот на Собранието за да може Собранието, Владата и другите институции во Република Северна Македонија непречено и функционално да работат.

Записниците од 48 и 68 седница на Собранието ви си доставени.

Дали некој има забелешки во однос на записниците.

Бидејќи нема, констатирам дека Записниците од 48 и 68 седница на Собранието се усвоени без забелешки.

Владата на Република Северна Македонија предлага по скратена постапка да се донесе Законот за изменување и дополнување на Законот за градење.

Предлогот на законот ви е доставен.

Го молам претставникот на Владата да ја образложи оправданоста Предлогот на законот да се донесе по скратена постапка.

Има збор заменик министерот за транспорт, Калтрина Зеколи, повелете.

Калтрина Зеколи: Благодарам господин претседател.

Почитуван претседател на Владата, заменици, заменици на замениците, се извинувам заради гласот, настината сум, се надевам ќе ме разберете.

Денес пред вас ќе предложам Предлог на закон за градење и Предлог на закон за градежно земјиште.

Најнапред ќе го објаснам првиот закон.

Во минатиот период се донесе Предлог законот за градење и Законот за електронските комуникации кои ќе се спроведат да комплементарен начин од

1 јуни 2026 година, како пакет на закони за усогласување со европското законодавство.

Со цел заокружување на ова законодавство се презема иницијатива за измена на Законот за градење за да се обезбеди потполна локација на постојните електронски комуникациски мрежи. Ова ќе овозможи поефикасно планирање и поставување на новите мрежи во моменти кога се појавува потреба.

Предлог решението ќе овозможи економски развој и ефикасен развој на наредните електронски мрежи од надлежните органи, од соодветните оператори преку употреба на постојната инфраструктура или знаење на точната локација.

Истовремено, со Предлог законот се прави и доусогласување на одредбите за лицата кои што вршат технички прегледи.

Исто така се вели дека, во зависност од објектот како дополнително лице за прегледи ќе бидат и вработените вработени во државната администрација.

Во согласност со член 175 став 1 од Деловникот на Собранието, имајќи во предвид дека не се работи за обемен и сложен закон се предлага овој закон да се донесе во скратена постапка. Благодарам.

Вториот закон кој се однесува на градежното земјиште. Со овој Предлог на закон се уредува јасно начинот и постапката, но и условите за давање на правото за правни лица и физички лица кои имаат дозвола за изградба на објекти кои што се важни за Република Северна Македонија.

Целта е креирање на функционален систем за уредување на статусот на инфраструктурните објекти од јавен интерес во согласност со одредбите на Законот кои што го регулираат урбанистичкото планирање и просторното планирање. Исто така се врши евидентирање на овие објекти во катастарот на инфраструктурните објекти.

Исто така со Предлог законот се дава порационален начин на располагање со градежно земјиште предвидено со Урбанистички план за изградба на технолошко индустриски развојни зони, избегнувајќи ја потребата за дополнителни финансиски средства за нова урбанистичка документација.

Исто така и за овој закон, во согласност со член 175 алинеја 1 од Деловникот на Собранието на Република Северна Македонија, имајќи во предвид дека не е сложен и обемен закон се предлага Собранието да расправа по скратена постапка. Благодарам.

Африм Гаши: Благодарам.

Предлогот на Владата да се донесе Законот за изменување и дополнување на Законот за градење го ставам на гласање.

Ве повикувам да гласаме.

Вкупно гласаа 60 пратеници. Од нив сите 60 пратеници гласаа за, против нема, воздржани нема.

Во салата има повеќе од 61 пратеник.

Констатирам дека Предлогот на Владата е усвоен.

Бидејќи Собранието одлучи законот да се донесе по скратена постапка врз основа на член 176 став 1 од Деловникот на Собранието ги задолжувам Комисијата за транспорт, дигитална трансформација, животна средина и просторно планирање, како матично работно тело и Законодавно правната комисија да расправаат по Предлогот на законот.

Владата на Република Северна Македонија предлага по скратена постапка да се донесе законот за изменување и дополнување на Законот за градежно земјиште.

Бидејќи претставникот го образложи истиот за да се донесе по скратена постапка, Предлог на законот да се донесе по скратена постапка го ставам на гласање.

Ве повикувам да гласаме.

Вкупно гласаа 60 пратеник. Од нив сите 60 пратеници гласаа за, против нема, воздржани нема.

Во салата има повеќе од 61 пратеник.

Констатирам дека предлогот на Владата е усвоен.

Бидејќи Собранието одлучи законот да се донесе по скратена постапка врз основа на член 176 став 1 од Деловникот на Собранието ги задолжувам Комисијата за транспорт, дигитална трансформација, животна средина и просторно планирање, како матично работно тело и Законодавно правната комисија да расправаат по Предлогот на законот.

Според тоа, за денешната седница го предлагам следниот дневен ред:

1. Предлог за именување заменици на министри во Владата на Република Северна Македонија.
2. Предлог на закон за изменување и дополнување на Законот за градење, по скратена постапка.
3. Предлог на закон за изменување и дополнување на Законот за градежно земјиште, по скратена постапка.

Врз основа на член 83 од Деловникот, дали има некој предлог за изменување и дополнување на предложениот дневен ред.

Ги повикувам пратениците кои имаат предлози за изменување и дополнување на дневниот ред, да се пријават за збор.

Бидејќи нема пријавени за збор, предложениот дневен ред во целина го ставам на гласање.

Ве повикувам да гласаме.

Вкупно гласаа 63 пратеници. Од нив сите 63 пратеници гласаа за, нема против, нема воздржани.

Констатирам дека Собранието го утврди предложениот дневен ред.

Пред да преминеме на поставување пратенички прашања, ве потсетувам дека согласно член 42 став 5 од деловникот на Собранието, на седницата задолжително присуствуваат претседателот и членовите на Владата и други

носители на јавни функции за кои е најавено дека ќе им се постават пратенички прашања.

Одговорот на поставено пратеничко прашање на претседателот и членовите на Владата и на другите носители на јавни функции на кои им е поставено усно пратеничко прашање не може да трае подолго од 5 минути.

Согласно член 42 став 3 од деловникот на Собранието, редоследот на поставување на пратенички прашања го утврдува претседателот на Собранието во договор со координаторите на пратеничките групи во опозиција и со пратениците во опозиција кои не се организирани во пратеничка група.

Пратеникот на една седница може да постави најмногу три прашања, не подолго од 10 минути, а одговорот не може да трае подолго од пет минути.

Пратеникот има право да се изјасни дали е задоволен од одговорот на поставеното прашање и да постави дополнително прашање, но не подолго од три минути. Одговорот на дополнителното пратеничко прашање не може да трае подолго од три минути.

Преминуваме на поставување на пратенички прашања.

Значи, почнуваме во 11.17 часот. Имаме два часа.

Пратеникот Димитар Ковачевски, повелете.

Димитар Ковачевски: Благодарам.

Почитувани колеги, почитуван претседател на Владата, почитувани членови на Влада,

Прашањето е до министерот за економија и труд, господинот Дурмиши, а се однесува на примената и ефектите од Законот за забрана на нефер трговски практики во синџирот на снабдување на земјоделски и прехранбени производи. Закон, кој беше донесен во 2024 година со цел да спречи злоупотреба на пазарната моќ во синџирот на снабдување со земјоделски и прехранбени производи, да обезбеди фер услови за добавувачите и да спречи злоупотреба на пазарната моќ во синџирот на снабдување со овие производи.

Истиот Закон во неколку наврати беше оценет како потребен и целисходен од страна на сите присутни во Собранието и за него во неколку наврати и од различни аспекти се дискутираше афирмативно од страна на сите пратенички групи во оваа собраниска сала.

За да биде појасно за јавноста согласно овој закон, кој е усогласен со европските директиви и кој во иста или слична форма се применува во голем број развиени западни европски држави, некои практики се договорни одредби и деловни практики кои едноставно се наметнуваат од купувачот кон добавувачот во врска на продажбата на земјоделските и прехранбени производи, спротивно на принципот на добрата волја и честост.

Да бидам уште појасен, законот се однесува на практиките на големите трговски ланци, односно супермаркети, во кои граѓаните секојдневно ги

купуваат своите неопходни животни намирници, прехранбени производи и други производи за широка потрошувачка. Посликовито, а наведено во законот, меѓу другите одредби како не фер трговски практики се наведени случаите кога трговскиот малопродажен ланец, колоквијално или народски кажано супер маркет или ланец на супер маркети, од добавувачите бара надомест за внесување нов земјоделски и прехранбен производ во продажната мрежа и за проширување на продажната мрежа на купувачот. Бара надомест за уредување нови и преуредување на постоечките продажни места на купувачот и проширување на капацитетот за складирање кај купувачот. Бара од добавувачот да се договорот за фиктивни услуги кои нема да се извршат, а за кои единствена причина одложување на рокот за плаќање кој веќе е договорен. Бара надомест од добавувачот за склучување на самиот договор, бара од добавувачите да не продаваат земјоделски и прехранбени производи на други купувачи по пониски цени. Бара надомест од добавувачот за намален приход на купувачот заради намалена продажба, бара надомест од добавувачот за маркетинг истражување на пазарот, ги враќа на добавувачот не продадените земјоделски и прехранбени производи кои се нарачани без да плати, бара надомест од добавувачот за прикажување или ставање на производите на полиците на продажното место на купувачот, бара од добавувачот во целост или доволно да ги сноси трошоците за попусти на производите кои се продаваат како дел од промоција, бара добавувачот да плати за рекламирање на производите кој тој ги рекламира, бара од добавувачот да плати за маркетинг на производите кој тој ги спроведува и бара надомест од добавувачот за маркетинг трошоци за персоналот.

Сите овие практики значат зголемување на трошоците на добавувачите. Зголемување на малопродажната цена на прехранбените производи, зголемување на апсолутниот износ на малопродажната маржа на на ваков начин зголемената цена на прехранбените производи и на крајот сево ова го плаќаат крајните купувачи, односно граѓаните на Македонија. Дополнителен негативен ефект е што со ова се демотивираат домашните производители на храна и се повеќе на рафтовите гледаме увезени производи, што и се гледа од зголемениот увоз на храна од година во година. На таков начин граѓаните плаќаат дупло. И повисоки цени на прехранбени производи од увоз и субвенции преку буџетот во износ од четврт милијарда евра на производителите на земјоделски и прехранбени производи.

Надзор над спроведувањето на одредбите од овој закон врши Комисија за заштита на конкуренција, која треба да ги контролира примената на одредбите од овој закон и со времено да изрекува прекршочни казни. Како Комисијата ја извршува оваа функција? На два начини. Преку проверка на договорите за снабдување помеѓу добавувачот и купувачот кој мора да биде склучен во писмена

форма со одредби за сите услови кои се неопходни за регулирање на деловниот однос помеѓу добавувачот и купувачот. Но постои уште една посложена активност која стои на располагање на Комисијата, а во услови кога договорите се согласно закон, во најголем број случаи, но сепак на терен се забележуваат не фер трговски практики.

Доколку постои оправдан сомнеж дека определено претпријатија поседува документи или има сознанија кои можат да бидат од значење за да се докаже постоење на прекршок за не фер практики, Комисијата може да му наложи на тоа претпријатие да им овозможи непречено да влезат во неговите деловни простории, да им овозможи непречено да ги испитуваат книгите или друга документација која со значење за утврдување на постоење прекршок. Да им овозможи непречено да земаат или задржат во која било форма копии или извадоци од тие книги или документација.

За ова, за разлика од проверката на договорите, Комисијата треба да располага со соодветни човечки и технички капацитети. Сепак, две години постапувањето на законот на сила, вклучително и на периодот на прилагодување, на терен се забележуваат сериозни отстапувања. Според податоците на Државниот завод за статистика во 2024 и 2025 година цените на храната бележат двоцифрен пораст, при што индексот на трошоци на живот во делот на храна и безалкохолни пијалаци во одредени месеци надминувахе 10% на годишно ниво. Ова се гледа и од зголемувањето на висината на потрошувачката кошница која надмина илјада евра месечно по семејство, без разлика дали во неа содржи кирија или согласно расправата која се води на економско-социјалниот совет, таа нема да се содржи.

Истовремено, домашните производители укажуваат на притисоци врз откупните цени и дополнителни трошоци. Особено загрижува фактот што идентичен производ од ист производител, со иста грамажа и декларација во различни трговски ланци се продава со ценовна разлика што достигнува и до 50%. За ова бевме сведоци дека имаше дополнителна акција од страна на државните органи за објавување на цените на супер маркети која заврши без успех, со оглед на тоа што на веб страните осамнаа pdf фајлови во кои буквално никој, ниту еден граѓанин не можеше да се снајде или да направи било каква проверка и споредба.

Исто така јавноста сеуште нема податоци за бројот на спроведени инспекциски контроли, поведени постапки и изречени санкции, освен за едно санкционирано картелско здружување, што дополнително ја доведе во прашање ефикасноста на примената на законот. Ваквите резултати отвораат оправдано прашање за недоволната контрола на трговските маржи, можни не фер практики и отсуство на ефективен надзор согласно законот.

Моите прашања се многу конкретни и не се однесуваат на тоа дали ќе се менува законот во делот на зголемување на казните, како што министерот најави пред неколку дена, бидејќи за да се пропише казна, колку и да е таа висока, прво треба да има ефективна контрола. Прашањето не се однесува на општата или на базичната инфлација на цените, туку конкретно на законот кој ги регулира прехранбените и земјоделските производи, нивната трговија и соодветно цените, кои во најголем дел го сочинуваат буџетот на граѓаните.

Оттука прашувам, кои конкретни мерки со утврден рок ќе ги преземе Владата за да обезбеди доследна примена на Законот за не фер трговски практики и да спречи неоправдани и драстични ценовни разлики на идентични производи на пазарот и зголемување на цените на малопродажбата која на крај ја плаќаат граѓаните. Дали Комисијата за заштита на конкуренцијата, како што зборувавме овде во Собранието при носењето на законот, по екипирана кадровски и технички за да на ефикасен начин ја изврши оваа своја законска функција. Дали како што зборувавме во Собранието имаат вработени кои поседуваат искуство и знаење за спроведување на законот, односно дали поведувањето на овој закон во Комисијата за заштита на конкуренција се ангажирани соодветни кадри, организирани согласно принципите на стручност, ефикасност и ефективност во работењето кои ќе можат да се носат со идентификување на трговски практики кои ги прават големите ланци на супермаркети, а кои што за тоа вработуваат обичен кадар кој што основна работа му е зголемување на продажбата, зголемување на профитот во интерес на нивниот работодавец.

Ви благодарам на одговорите однапред, со оглед на тоа што прашањето го поставив многу детално, прашањата се многу конкретни, немам дополнителни прашања. Благодарам.

Африм Гаши: Благодарам.

Го молам министерот за економија Бесар Дурмиши да одговори на прашањето на пратеникот, повелете.

Бесар Дурмиши: Почитувани пратеници, почитувани колеги министри, господине премиере, претставници на медиумите, почитувани граѓани,

Законот за не фер трговски практики влезе во сила од јануари 2025 година и сега ги гледаме ефектите или ќе ги забележиме ефектите во наредните месеци, во однос на тоа како се спроведе законот од страна на трговците. И, во овој закон се опфатени две илјади и нешто производи каде што трговците требаше да ги почитуваат правилата, да нема десет проценти маржа за попуст.

И што се однесува на Комисијата за заштита на потрошувачите знаете дека се изречени 30 казни, каде што се од оваа Комисија, казни четири компании кои на картелен начин ги зголемија цените и влијаеа и кај другите трговци за да ги зголемат нивните цени. Тоа заедно го имаат

направено со една стопанска комора, за кои што е изречена казна и сега постапката е на суд и се очекува да се донесат и одлуки за овие трговци. Јас истакнав пред неколку дена, но и порано, дека доколку трговците ќе продолжат да делуваат на овој начин и нема да го почитуваат законот, ќе имаме измени на законот каде вредноста на казната за непочитување на законот ќе ја зголемиме десет пати.

Исто така треба да се истакне и фактот што само во минатиот месец, значи во јануари, според податоците од Државниот завод за статистика, имаме намалување на инфлацијата за 0,7%, имаме стабилизација на цените. И во наредните месеци ќе го следиме истото и доколку има потреба од интервенција и изменување, ние сме тука и ќе ги предложиме во Собранието.

А што се однесува до екипирање на Комисијата, ние таа Комисија ја затекнавме со три члена, бројот го зголемивме на седум, на начин да биде функционален како што е пракса во Европската Унија.

А што се однесува до потрошувачката кошница, која што секојдневно се промовира од синдикатите, сакам да кажам дека не е минимална кошничка, туку елитарна кошничка. Бидејќи опфатени се многу артикли и производи кои што ги користат семејствата и тие кои што ја имаат изготвено Методологијата за таа потрошувачка кошничка велат дека не е минимална кошничка, туку истото се прави за да се прават секојдневни политички разговори и јавноста да не биде правилно информирана колку трошоци има за еден месец. Благодарам.

Африм Гаши: И јас ви благодарам.

Димитар Ковачевски има можност да се изјасни дали е задоволен и да постави дополнително прашање, повелете.

Димитар Ковачевски: Јас веќе кажав дека немам дополнително прашање, со оглед на тоа дека поставив две конкретни прашања, на кои што мажам да кажам дека немаше и конкретен одговор, она што можам да го кажам е да вие како министер за економија, бидејќи Собранието без разлика на политичка припадност на пратениците, беше афирмативна и во поддршка на овој закон кој што се донесе во 2024 година, а беше претходно изработуван и со учество на голем број на експерти од производителите на прехранбени и земјоделски производи, да се заложите, тука е и претседателот на Владата, да Комисијата за спречување и заштита на конкуренцијата, не знам дали преводот беше лош или вие направивте лапсус, не Комисија за заштита на потрошувачи, туку за спречување и заштита на конкуренцијата, треба да биде екипирана со човечки и со технички персонал кој што ќе може на дневна основа да ги следи не фер трговските практики, со оглед на тоа што и вие во ваша изјава имате дека договорите во најголем дел се во ред, помеѓу добавувачите и купувачите, меѓутоа практиките не секогаш се во договорите, туку во дополнителни активности кои не се наведени во договорите, туку во дополнителни аранжмани преку маркетинг

агенции, преку дистрибутивни агенции, итн.

Доколку ова се спроведе, јас сум уверен дека цените на голем број производи нема да се зголемуваат, туку се намалуваат и голем број на производи ќе се продаваат во сите трговски ланци со цени кои што ќе бидат со многу мала дискрепанца за разлика од сега.

Ви благодарам уште еднаш претседателе на можноста да поставам прашање и немам дополнително прашање.

Африм Гаши: Благодарам.

Следен за поставување на прашање е пратеникот Сали Мурати, повелете.

Сали Мурати: Почитуван претседател на Собрание, почитувани министри, почитувани колеги,

Сакав, поради отсуство на министерот за надворешни работи, молам претседателот на Владата да одговори на моето пратеничко прашање.

Стратешкото партнерство помеѓу Република Македонија и Република Турција претставува значаен столб на надворешната политика на нашата држава. Односите меѓу двете земји имаат длабоко пријателски и братски карактер и се засноваат на заеднички вредности и интереси.

На 28 февруари 2025 година, за време на правата официјална посета на премиерот Христијан Мицкоски на Република Турција, беше потпишана Политичка декларација за основање на Совет за соработка на високо ниво меѓу владите на двете земји. Оваа Декларација е заснована на темелите на Стратегијата за зајакнување на билатералните односи меѓу Македонија и Турција од 2008 година.

Целта на Советот е продлабочување и интензивирање на соработката во сите области од заедничкиот интерес, почнувајќи од политика, безбедност, одбрана, економија, трговија, енергетика, транспорт, инфраструктура, земјоделство, медиуми, туризам, култура, наука, образование, здравство, животна средина и дигитална трансформација.

Почитуваниот претседател на Република Турција, Ердоган изрази надеж дека ќе присуствува на првата седница на Советот што треба да се одржи во Скопје, меѓутоа јавноста нема доволно информации за конкретна активност и временската рамка за имплементација.

Почитуван премиере, замолувам да добијам одговор на следните прашања, како една целина. До каде е процесот на формализација и конституирање на Советот за соработка на високо ниво? Дали се формирани работни тела и дефинирани надлежностите? Дали се извршени активности во рамките на Советот од моментот на потпишување на Декларацијата до денес? Кога конкретно се планира одржување на првата седница на Советот во Скопје? Која е агендата на приоритетните теми што ќе бидат дискутирани на правата седница? Дали се изготвени конкретни акциони планови за имплементација на стратегијата, особено во однос на зголемување на

билатералната трговска размена од моменталната една милијарда долари? И, какви механизми за следење на работите на Советот се предвидени и како граѓаните и токму и ние Собрание ќе бидеме информирани за оваа проблематика?

Второто прашање ми е до министерот за правда.

Република Македонија има обврска да ги имплементира препораките на Европскиот комитет за превенција од тортура на Советот на Европа, Европската комисија и Народниот правобранител. Овие препораки се однесуваат на подобрување на условите во затворите, справување со пренатрупаноста, обезбедување на здравствената заштита, борба против корупцијата и подобрување на ресоцијализацијата.

Европскиот комитет за превенција од тортура во Извештајот за 2024 година констатира дека состојбата во затворот Идризово останува алармантна со сериозна пренатрупаност, распространета корупција на персоналот и неадекватна здравствена заштита. Исто така Европската комисија во Извештајот за напредокот на нашата држава за 2024 година заклучи дека целокупната состојба во затворите останува многу лоша и повикува на итна акција и подобрување.

Исто така и Народниот правобранител на нашата држава во извештаите за 2023 и 2024 година повторно констатира нехумани услови, екстремна пренатрупаност, недостаток на здравствена заштита и апелира на итно затворање на применото одделение во затворот Идризово поради деградирачки услови.

Согласно нашите меѓународни обврски, произлезени од членството на Советот на Европа и процесот на пристапување на нашата држава кон Европската Унија, државата мора транспарентно и одговорно да ги имплементира препораките на овие институции.

Па, поради тоа почитуван министер ве прашувам, дали Министерството за правда има детален акционен план со јасно дефинирани рокови, одговорни лица и мерливи индикатори за имплементација на препораките на Европскиот комитет за превенција од тортура, Европската комисија и Народниот правобранител во наведените извештаи како што кажав.

Кога конкретно овој Акционен план ќе биде јавно објавен и достапен до граѓаните и граѓанските организации и меѓународната заедница? И какви механизми за независен мониторинг за спроведување на овој план се предвидени за да се обезбедат навремени и реални имплементации на препораките. Граѓаните на нашата држава заслужуваат транспарентен одговор во однос на подобрување на затворскиот систем.

И третото прашање ми е пак до премиерот. Почитуван премиер уставниот Амандман 6 претставува темел на нашата демократија и мултиетничка држава. Овој амандман не е само формална одредба која е основ на една правна

држава, гарант на уставноста и услов за европската иднина на нашата татковина. Принципот на правична и соодветна застапеност во јавната служба не е привилегија почитуван премиер, туку основно уставно право на секоја заедница. Оваа вредност е воведена во нашата држава со цел да се обезбеди рамноправно учество на сите заедници во јавниот живот и институциите на државата, како одговор на историските не еднаквости и потребите за градење на инклузивни општество. Функционира како механизам за заштита на помалобројните заедници, обезбедувајќи им власт и учество во процесот на одлучување и креирање на политики. Но што е реалната состојба почитуван премиер? Според официјалниот извештај на Народниот правобранител доставен до Собранието, веќе имаме сите пратеници увид на извештајот за 2024 година турската заедница која претставува 4% од населението на нашата држава остварува учество само со 2,1% застапеност во јавната служба. Ова значи дека Турците го остваруваат своето уставно право 55,7% во нашата држава. Бројките се шокантни почитуван премиер. Од 875 институции од вкупно 1250 институции кои дадоа извештаи до Народниот правобранител, тоа е 70% од државните институции, од јавните институции немаат ниту еден вработен од турската заедница, ниту раководител, ниту избрано и именувано лице од турската заедница. Значи ниту еден од 875 јавни институции, а дефицитот изнесува според над 2000 вработени од турската заедница. Можеби ќе бидеме по способни од сите други и да допринесува за развојот на нашата татковина. Ова е според мене системска и продолжена дискриминација која не е само вина на оваа Влада која трае 23 години. Цела една генерација на Турци се исклучени од својата држава. Па почитуван премиер ви поставувам конкретно прашање дали сте запознаени со оваа алармантна состојба за кршење на уставниот амандман 6. Не е закон, уставниот амандман. Каков е ставот на вашата Влада кон оваа 23 годишна и системска и продолжена дискриминација на турската заедница? И најважно што конкретно со јасни рокови и со мерливи резултати ќе преземе Влада да си го спроведе уставниот амандман 6 и да се обезбедат повеќе од 2000 недостасувачки работни места на турската заедница? Јас се обротив писмено со еден голема анализа до Владата за оваа работа, но и за ова се уште не сум добил одговор. Барам децидни и издржливи одговори согласно Деловникот.

Благодарам на вашето внимание.

Африм Гаши: Благодарам.

Пратеникот Сали Мурати постави три прашања. Првото до премиерот, второто прашање до министерот за правда и третото исто така до претседателот на Владата.

Го молам претседателот на Владата Христијан Мицкоски да одговори на првото прашање. Иако беше првенствено испратено до министерот за

надворешни, но на седница беше побарано да одговори претседателот на Владата. Повелете.

Христијан Мицкоски: Благодарам претседателе.

Почитуван пратеник благодарам на прашањето. Точно е тоа дека го потпишавме договорот со Република Турција. И целта на договорот е апсолутно тоа што вие го споменавте, а тоа е продлабочување на билатералната соработка помеѓу двете земји, нешто што претставува и наша стратешка цел. И во рамките на тоа партнерство што го потпишавме веќе се засилени контактите и голем дел од компании кои што доаѓаат и потенцијални инвеститори од Турција во Македонија веќе се прифатени од страна на инструкциите и истите тие своите инвестиции ги почнуваат или се во фаза на почеток да ги реализираат. Тој договор не беше потпишан долго време. Со доаѓањето на оваа Влада тој договор се потпиша и во рамките на тој договор се интензивираше соработката и на полето на одбраната. Министерството за одбрана заедно со соодветните институции во рамките на Владата на Турција соработуваат непосредно. Вршме набавка на одбранбени системи и истовремено обучуваме кадри, истовремено дел од турските претставници се исто така присутни тука во Македонија. Така што мислам дека со доаѓањето на оваа Влада во голема мерка се интензивираше таа билатерална соработка помеѓу двете држави. Тоа што мене исто така ми претставува главен интерес е да се коригира малку и нивото на трговската размена, бидејќи република Турција има голем суфицит во размената со Македонија. Да бидам по прецизен многу повеќе извезува во Македонија отколку што Македонија извезува во Турција. Убеден сум дека македонските производи можат да бидат конкурентни на турскиот пазар. Убеден сум дека како наш стратешки партнер Турција исто така ќе овозможи слободен пристап на македонските компании, на турскиот пазар да можат да ги извезуваат своите производи. И убеден сум дека постојните бариери кои што сега постојат ќе бидат многу скоро неутрализирани, односно избришани и македонските производители, посебно во делот на земјоделието, фармацевтијата и останатите гранки ќе можат да најдат свое место и на турскиот пазар и на тој начин овој дисбаланс во размената каде Турција има голем суфицит ќе биде некако изневелиран.

Во рамките на туризмот исто така имаме голема соработка. Голем број на турски туристи доаѓаат. Во рамките на образованието исто така имаме голема соработка. Голем дел од студенти кои што доаѓаат од Турција се присутни на универзитетите во нашата земја. Така што мислам дека на овој начин прилично го интензивиравме процесот. Инаку да, во моите разговори со претседателот Ердоган дефиниравме оваа пролет да се случи тој прв состанок и да тој дојде овде во Скопје на тој состанок. Претпоставувам дека таа посета ќе се случи. Не сме имале неколку месеци контакти за да можам точно да ви кажам кога и како. Но знам дека Турција има исклучително одличен амбасадор во Скопје. Со човекот имаме

навистина директна и би рекол искрена соработка. Дипломат од висок ков, иако можеби на некој не им одговара и даваат негативни критики кон него, што за мене претставува непријатно изненадување кои што стигаат и во Анкара и во Истанбул. Но моето мислење е дека амбасадорот на Турција во Македонија е дипломат кој што многу придонесе за уште поблиските односи помеѓу двете земји и убеден сум дека до оваа средба прва ќе дојде многу скоро и ќе имаме таа можност но и чест претседателот Ердоган да го пречекаме овдека во Скопје.

Ви благодарам.

Африм Гаши: И јас ви благодарам.

Сали Мурати може да каже дали е задоволен со прашањето и да постави дополнително. Повелете.

Сали Мурати: Благодарам почитуван претседателе.

Почитуван премиер благодарам за искреноста и на одговорот. Задоволен сум од одговорот првично. Очекуваме за овие настани да биде македонската јавност и Собранието во иднина информиран за резултатите. Во право сте за овие збиднувања и ние како трска заедница во нашата држава ги поддржуваме овие билатерални односи да бидат на уште повисоко ниво.

Благодарам, немам дополнително прашање.

Африм Гаши: Ви благодарам.

Беше поставено до министерот за правда, но немаме присутен тука претставник од Министерство за правда ниту министерот, ниту заменикот. Се надевам дека ќе се одговори писмено.

За тоа го молам претседателот на Владата Христијан Мицкоски да одговори на третото прашање, повелете.

Христијан Мицкоски: Благодарам претседателе. Прашањето се однесуваше на правилната застапеност на етничките заедници во рамките на јавната администрација. Многу скоро од денеска, можеби деновиве, ќе влезе во собраниска процедура законот кој што ги помина филтрите и на Венецијанската комисија. И забелешките се од Венецијанската комисија се вклучени во рамките на законот. Се надевам дека и очекувам дека пратениците ќе дадат поддршка за овој закон кој што според наше длабоко убедување, но и според тоа што го кажа Венецијанската комисија прво е во согласност со сите меѓународни стандарди. А второ, очекуваме да немаме проблеми со уставноста како што тоа што се случуваше со некои минати законски решенија. Па така очекува Македонија сите пратеници во Парламентот да го поддржат овој закон каде што прв критериум ќе биде стручноста и компетентноста, а дури потоа ќе зборуваме за она за кое што вие го поставивте прашањето. Бидејќи на тој начин со стручноста и компетентноста само се дава одговор на сите оние би рекол скептици, но и луѓе кои што се загрижени, а од друга страна се лицемерни и се трудат на оваа тема да имаат потпалувачки

говори. Реторика која што не одговара на 21 век, посебно не одговара на 21 век во држава која што пледира наскоро да биде дел од Европската Унија и е дел од НАТО Алијансата. Јас апсолутно ги охрабрувам граѓаните кои што се дел од турската заедница, дел од турскиот народ во нашата земја да аплицираат во рамките на државната и јавната администрација. Апсолутно сме покажале и докажале како Влада дека тука немаме никаков проблем. Напротив, образованието на мајчин турски јазик го поттикнуваме, го поддржуваме и ќе продолжиме да го поддржуваме. Турската заедница во Македонија е дел од идентитетот на нашата заедничка македонска нација. Турската заедница во Македонија е ценета заедница. Чесни граѓани, граѓани кои што апсолутно си ја почитуваат својата татковина Македонија, но исто така имаат и нераскинливи врски со Турција. Јас апсолутно тука немам никаква дилема, туку напротив, ја имаат мојата поддршка и ќе бидат дел од моите приоритети и мојата оптика. Така што би ве замолил да бидете спокоен. Граѓаните како претседател на Владата пледирам да бидам претседател на сите граѓани, вклучително и на турската заедница, односно на дел од турскиот народ. Така што апсолутно доколку имате било каква сугестија за некој дополнителен механизам кој што ќе го подобри квалитетот на апликантите или пак ќе стимулира повеќе апликанти во рамките на државната администрација јас би бил навистина среќен и ви стојам на располагање да тие предлози ги добијам. Но она кое што за мене претставува предизвик, а претпоставувам и за сите нас претставува предизвик е да мотивираме што е можно повеќе луѓе да се пријавуваат на тие конкурси во јавната администрација. За жал се помалку имаме мотивирани луѓе кои што би се пријавиле на тие конкурси. Во минатото во одредени институции сме биле сведоци на девијантно однесување. Луѓе кои што фигурирале на платни списоци, а не одеа на работа. Луѓе кои што фигурирале на платни списоци, а биле долго време отселени од државата. Или пак имало и такви случаи кои што биле за жал и починати, а сепак добивале плата од државата. Се надевам, односно да бидам по прецизен сум сигурен дека е тоа минато време и дека сите ние заедно ќе работиме за интересот на нашата заедничка татковина Македонија.

А што се однесува, ќе повторам, турската заедница апсолутно ја има мојата поддршка и доколку имате било каков предлог ви стојам на располагање заедно да го разгледаме.

Ви благодарам.

Африм Гаши: И јас ви благодарам.

Сали Мурати може да се изјасни дали е задоволен и да постави дополнително прашање. Повелете.

Сали Мурати: Благодарам почитуван премиер за одговорот.

Делумно сум задоволен од вашиот одговор. Ја ценам спремноста на Владата да ги препознае проблемите за застапеноста на турската заедница и другите помалубројни заедници. Позитивно е

што Владата ја признава реалноста дека постои дефицит за застапување, но не се согласувам дека примарно треба да биде квалитетот. Треба кумулативно да биде квалитетот и правичната застапеност. Правичната застапеност е темелна вредност на уставниот поредок и не е случајно во Уставот дека по слободите и правата доаѓа правичната застапеност. Ова може во едно брилијантно демократско општество да биде така, но кај нас не може. Еве да кажам и сведок сум тука околу 400-500 избрани и именувани функционери од Собранието овде нема поминато ниту еден од турската заедница. Сега побарав, имате званичен извештај од Парламентарниот институт да ја докажеме дека оваа работа е така. Ако одиме по правична и соодветна застапеност и поминале 400 да кажеме избрани и именувани, зошто и ние сме граѓани на оваа држава, ние сме еднакви и Уставот кажува дека сме еднакви. Со ова фактички не сме еднакви и ќе видите дека од 400 ако нам ни следува да кажеме 20 немаме ниту еден. Јас разбираам да можеме да имаме 10 минус, ама не можеме да имаме ниту еден да на помине. Зошто? Меѓу нас нема квалитетни луѓе? Има. Еве во Владата одлучувате за избрани и именувани, оттука доаѓаат. А знаете дека од мината Влада имаше околу 25 високи функционери кои беа разрешени од турската заедница. И тука бараме разбирање. На пример вие сте премиер и на турската заедница. Јас вака ги оправдувам вашите заложби и овие односи еве да кажеме во образованието и вака ние претставуваме благо на нашата татковина. Ние не бараме од никого милостиња. Бараме она што другите го имаат, а ние го немаме. Јас ви се обротив и за правата на турската заедница во службената употреба на јазиците. Имам околу 60 страници реферат и се уште не сум добил одговор. Дајте да видиме тркалото да се движи и да ги афирмираме овие работи.

Вака да кажам делумно сум задоволен. Гледам една светла иднина кај вас и дека ќе бидете на страна на вистината, на страна на еднаквоста. Благодарам.

Африм Гаши: Пратеникот не постави дополнително прашање.

Продолжуваме понатаму и следен за поставување на пратенички прашања е пратеникот Реџеп Исмаил. Повелете имате збор.

Прво Рина Ајдари процедурално.

Рина Ајдари: Почитуван претседател на Собранието, почитувани присутни, колеги пратеници.

Побарав процедурално врз основа на член 42 од Деловникот за работа на Собранието. Во ставот 5 стои за седница задолжително се присутни претседателот и членовите на Владата и други носители на јавни функции за кои што е најавено дека ќе им се постави прашање. Доколку претседателот на Владата поради објективни причини или пролонгирани неодложни причини нема можност да биде присутен на седницата праќа овластен претставник. За жал ние денес гледаме дека е празна во делот каде што треба

да седат министрите и нивните заменици министри. Почитуван премиер мислам дека и вие треба да побарате сметка од министрите и замениците министри и одговорност пред вас за тоа зошто отсутнуваат од седницата за пратенички прашања кои што се за опозицијата.

Значи, ние во поставените прашања веќе им имаме најавено дека ќе им поставиме прашање и сепак не се присутни во салата. Од друга страна барам и од претседателот на Собранието со поголема одговорност и сериозност да ја сфати работата на претседател на Собранието затоа што на крајот на краевите треба да се почитува овој член од Деловникот за работа на Собранието. За што сме ние тука? Во што се претвори оваа институција. Ние сме пратеници, нашите пратенички прашања морам да истакнам често пати дека се прашања на граѓаните кои што се соочуваат со различни проблеми. Ние сме гласот на граѓаните. И овој глас ние мораме да го пренесеме преку Собранието до министрите затоа што граѓаните немаат можност да бидат во комуникација со министрите. Значи, еднаш и за секогаш треба да се земе предвид ова прашање затоа што веќе станува практика. И премиерот треба да ги повика на одговорност министрите и замениците да бидат присутни во салата. Меѓутоа и претседателот на Собранието треба да сноси одговорност во однос на добриот тек на работата на Собранието.

Благодарам.

Африм Гаши: Благодарам.

Ова прашање е веќе неколку пати дискутирано што се однесува на делот на Собранието. Прашањето на поставување пратенички прашања да се земе со висока одговорност и сериозност. Секогаш сме изјавувале дека треба да бидат тука присутни министрите за кои што е најавено прашање. Често пати сум бил на ваша страна како пратеник од опозицијата, едноставно за да бидам на страната на правдата. Како што предвидува и Деловникот.

За денешната седница само министерот за правда не е присутен, а сите други министри и заменици се присутни сепак повторно ја поддржувам вашата намера да оваа институција пратенички прашања да заживее на најдобар можен начин како што е предвидено со Деловникот.

Процедурално, повелете.

Рина Ајдари: Побарав процедурално забелешка, затоа што пратеникот Сали Мурати имаше прашање за министерот за правда, а истиот тука отсутнува. Значи, ова не е прв пат и министерот за правда да отсутнува. Меѓутоа и министерот за економија често пати отсутнува. Значи, веќе преминува во практика отсутството на министрите. Затоа барам од вас и од премиерот друг пат да имаат одговорност за ова.

Благодарам.

Африм Гаши: Благодарам.

Продолжуваме понатаму, Реџеп Исмаил да постави пратеничко прашање.

Реџеп Исмаил: Благодарам претседателе.

Моето прашање е до Министерството за енергетика, односно конкретно до министерката Сања Божиновска, но како и секогаш не е тука. Заменик министерот господинот Мирослав Лабудовиќ ако не се лажам, така. Добро. Би сакал да биде министерката тука, барем на овие прашања кога најавуваме на нејзе ќе има прашања. Ајде разбираам редовните, како и да е.

Почитуван министре, денес претходно расправите со министерката како заменик министер претпоставувам сте ги следеле. И денес нема да зборуваме за правилниците конкретно на Регулаторната комисија за енергетика кои патем се не транспарентни. Ич не согласно Законот. Нема да зборуваме ни за тарифни блокови ниту за формули кои што Регулаторната комисија исто така не ги објавува јавно, не кажува по која методологија се стигнати до нови формули со која ја пресметува цената на електричната енергија. Туку ќе зборуваме за одговорноста за високата цена на електричната енергија. Односно кој ја сноси таа одговорност.

Прво, да ги кажам фактите за моделот кој што Министерството го одржува во живот. Имено домашното производство на електрична енергија опаѓа. Ние увезуваме значителен дел од електричната енергија. Од друга страна државната компанија ЕСМ која цена на производство на електричната енергија и е некаде околу 115 евра по мега ват час. Поправете ме 110 ви е, 103 е ќе го прифатам вашето, 103 евра по цена мега ват час. На ЕВН Хом на приватната компанија оваа електрична енергија ја продава по околу 65 евра по мега ват час. Каква е оваа логика тука? ЕВН од друга страна само во првиот блок кој што ја најевтин на потрошувачите им продава по околу 72 евра мега ват час. Што е повторно повисока од она што по која ја купуваат ЕСМ. Исто така ако се земе во просек некаде од сите блокови ЕВН Хом приватната компанија ја продава електричната енергија 90 евра за мега ват час. И со тоа генерира огромни профити. ЕСМ од друга страна поради ваквата политика се задолжува, бележи долгови. Па некаде мислам дека сега се околу 300 милиони евра. инвестициите во енергетиката како што гледаме опаѓаат, само се во најавување или пак се бараат приватни инвеститори, приватњаци и тоа странски кои што ќе ги запоседнат нашите капацитети. Да потсетам дека Регулаторната комисија не е одговорна само за електричната енергија, одговорна е и за другите енергенси. На пример нафтените деривати се менуваат на секој две недели. Кога берзите на нафтата покажаа нестабилност Регулаторна комисија донесе одлука промената на цената на нафтените деривати да се менува постојано во зависност од берзанските промени. Ова им даде буквално отворени раце на приватните компании да си ги диктираат цените. И тоа, таа одлука е уште во сила и е во директна корист на приватниот интерес. Одлуките на регулаторна комисија за енергетика практично ги колабираа јавните претпријатија особено оние кои вршат

водоснабдување бидејќи се големи потрошувачи на електрична енергија. Набавуваат електрична енергија на слободен пазар преку снабдувачи за јавноста да биде по јасно. Снабдувачи се приватни компании со по еден два вработени кои што на оваа цена ставаат дури по 20, 30% маржа и потоа ги продаваат. Значи приватен интерес, продаваат електрична енергија на јавните претпријатија кои што се од јавен интерес. И на овој начин трошокот на јавните претпријатија односно на државата, на граѓаните станува огромен и тие се заглавуваат во долгови. ЕСМ продажба, дали не може на пример ЕСМ или зошто тоа не го прави директно, ако не може веќе универзален снабдувач да биде. Барем да ги снабдува со електрична енергија јавните претпријатија по цена која што ја продава на ЕВН Хом. Одговорноста од друга страна на министерството се губи. Министерството ја креира енергетската стратегија, политика ги предлага законските решенија, ги презема обврските кон Европската Унија, ја поставува методологијата, ги именува на некој начин и членовите на Регулаторна комисија. Но, кога цената расте на енергенсите изговорот е дека тоа го пресметала Регулаторна комисија за енергетика. Дополнително да ве потсетам дека со регулативите кој што како чоколатца ги јадеме од Европската Унија. Најверојатно до 2027 година ќе треба да ја изедначиме цената на електрична енергија со берзанската. Тоа значи ќе има редовни покачувања, тоа значи повлекување на државата од директното влијание врз цената на електричната енергија. Но, овие обврски ги преземе министерството и кога тие ќе се реализираат повторно претпоставувам ќе слушнеме Регулаторна ја утврдила цената. И сега доаѓаме до суштината, енергетиката не е како што гледаме не е обичен пазарен сектор. Значи, таа не смее да биде, стратешки сектор е од таму не смее да биде оставена во приватни раце. Тоа е национален интерес и тоа според мене од прва категорија. Од тука не може да биде одговорноста расцепакана помеѓу министерството и независен регулатор. Не може политиката да биде владина, а последиците да бидат регулаторни. Ме разбирате? Затоа за ова плаќаат на крај граѓаните. И по сето ова јас би сакал да ве прашам дали почитуван министре вие може да ми кажете барем еден логичен аргумент, зошто воопшто постои Регулаторната комисија за енергетика. Освен како во нејзината улога на тампон зона помеѓу извршната власт и јавноста за амортизирање на одговорноста за катастрофалната енергетска состојба во Република Македонија.

Благодарам.

Африм Гаши: Благодарам.

Пратеникот Реџеп Исмаил постави едно прашање до министерството за енергетика, рударство и минерални сировини.

Го молам заменик министерот да одговори на неговото прашање.

На ова прашање ќе одговори претседателот на Владата, повелете Христијан Мицкоски.

Христијан Мицкоски: Благодарам претседателе. Го слушав пратеникот како поставуваше прашања. На она кое што можев да го слушнам е целосно непознавање на материјата. Покажување, да ќе ве замолам ако може.

Африм Гаши: Ве молам да дозволете да одговори на прашањето, па потоа ќе ви дадам процедурално.

Христијан Мицкоски: Ако може времето само.

Африм Гаши: Ве молам дозволете претседателот на Владата да одговори на вашето прашање. Потоа имате. Па не може вие да одредите кој може кој не може. Значи, за ова прашање Владата одлучува претседателот на Владата кој ќе одговори. Сме имале милион вакви практики кога се одлучува кој ќе одговори во име на Владата. Ве молам да го слушнеме претседателот на Владата.

Христијан Мицкоски: Благодарам претседателе.

Инаку нема да го тужам пратеникот, бидејќи сум навикнат јас на таков тип на обвинувања, лаги и измислици и слично. Така што еве уште еднашка.

Африм Гаши: Ве молам да го слушнеме претседателот на Владата, ве молам.

Христијан Мицкоски: Многу ми е жал, навистина што пратеникот ете поставува прашање, а не е тука за да одговори на прашањето и со навреди, со пцовки со слично во знак на револт кои што гестови се предмет на опсервација на некоја друга институција, а не на Собранието, можеби би било соодветно. Но, како и да е да дадеме одговор на прашањето. Пратеникот покажа апсолутно не познавање дилентатизам и она кое што мене најмногу ме загрижува ја градат својата политика на популизам и кет шоу политики. Односно секогаш спротивно на тоа што го прави мејстрен политиката. Но, овој пат влезе во навистина тешки води, а тие тешки води се, ја обвини Владата зошто ги субвенционира сметките за електрична енергија на граѓаните. Па ќе каже, односно ќе постави прашање и ќе каже како тоа производната цена на АД ЕСМ поранешно ЕЛЕМ изнесувала 103, 105 евра за мега ват саат. А таа преку дистрибутерот на граѓаните им ја продава за 65 евра за мега ват саат.

Почитуван пратеник кој што за жал не си тука. Тоа директно што го поставувате како прашање значи, дека вие барате најмалку двојно да биде покачена цената на електричната енергија за граѓаните. И оние компании кои што добиваат електрична енергија од снабдувачи во случајов ЕВН Хом. И тоа можеше да го види цела Македонска јавност, а се надевам дека вистинската стручна јавност исто така ќе ви даде идентичен одговор на ова што јас денеска ќе ви го кажам. Шокантно е тоа што години наназад градите како политичка партија, политика на популизам, а денеска овде на овие пратенички прашања излеговте и јавно на отворена сцена барате од Владата да ја зголеми цената на

електричната енергија која што преку јавен повик ја продава на снабдувачот во случајот ЕВН Хом. Ова е нешто кое што за прв пат е видено на македонската политичка сцена. И добро е граѓаните да видат какви политички партии имаме лицемерни, какви политичари имаме овдека во Македонското Собрание. Но, она кое што мене најмногу ме вознемирува е не културата и демократското ниско ниво на тој што го поставува прашањето и не можноста да остане овдека. Односно немањето стомак или има и еден поинаков израз да се слушне аргументот кои што ние како Влада можеме да го кажеме. Така што ваков тип на однесување ете навистина не прилега на овој законодавен дом и е само својствен за политички партии кои што во отсуство на аргументи првата алтернатива им е да избегаат. И на тој начин ќе избегаат во оној момент кога ќе згусти за нив, кога не дај боже би имале можност да одлучуваат за иднината на граѓаните и иднината на државата.

Благодарам.

Африм Гаши: Благодарам.

Процедурално Оливер Спасовски, повелете.

Оливер Спасовски: Благодарам претседателе.

Имам процедурална реакција, заради тоа што кога станува збор за институтот пратенички прашања мораме до крај да го почитуваме Деловникот.

Членот 44, вели дека на усно поставено прашање се одговара на седница на која е поставено прашањето.

Став 2, на прашање поставено на претседателот на Владата, одговор дава претседателот или определен претставник на Владата. На прашање поставено на член на Влада одговор дава членот на Владата, а прашање поставено на носител на јавна функција одговор да ва носителот на јавна функција.

Значи, немате право да дозволувате одговор на претседателот на Влада ако е поставено за член на Влада, обратно може.

Не, не навлегувам во одговорот ниту во суштината на прашањето. Навлегувам во кршењето на Деловникот кое што се случува постојано. И мислам за тоа претседателе треба да не се створат пракси. Ќе створиме пракси кои што се спротивни на Деловник. За жал вие ваквите пракси често ви стануваат како пракса во функционирање на Законодавниот дом. И тука апсолутно одговорноста е на Собранието, одговорноста е на претседателот на Собранието во почитувањето на Деловникот и затоа морав да реагирам.

Благодарам.

Африм Гаши: Благодарам.

Само да одговорам на процедуралното и ќе ви дадам можност да се изјасните.

Ве молам, ве молам.

Не мора да се нервираме. Да, да.

Во ред, видете ако го следиме дугот на Деловникот кога нели се поставува прашање како го цитиравте и вие членот 44 од Деловникот, јасно е дека ако се постави прашање на претседател на Владата тој може да предложи друг да одговори.

Значи, суштината на Деловникот е да се одговори на најдобриот начин. И затоа неколку пати сме го применувале ова, мислам дека ова е духот на Деловникот. Така да не гледам никаков проблем.

Напротив мислам дека ако некој пратеник постави прашање до член на Владата, Институтот пратеничко прашање е да се извршува надзорната функција на Собранието врз Владата. Нас не интересираат прашањата што се случува во Владата, не за одредени личности, тоа е суштината. Ако сакаме да наоѓаме експлицитно да се држиме само до тој одговор во ред.

Оливер Спасовски процедурално, повелете.

Оливер Спасовски: Претседателе, не можете да толкувате вие и да кажувате што е дух на Деловникот кога има експлицитна норма, апсолутно, не знам каде ви е тоа дозволено. Значи ве молам, да се држите до Деловникот, значи таквите постапки во кои што од како вие сте претседател, вие да укажувате на дугме Деловник, на толкување на вас како ќе ви текне итн. членот 44 став 2 е многу јасен во овој дел и затоа мојата реакција е да не правите прекршување на Деловникот и прекршувањето на Деловникот не може да ги правдате во некаков дух или до ваше толкување, ќе толкувате така како што пишува, или покренете иницијатива за промена на Деловник, ќе го смениме, јас немам против и може и ќе бидам за, ама се додека е вака напишано треба да биде вака напишано и вака да се применува. До колку сакате да применувате на поинаков начин вие лесно учествувате во кршење на Деловникот.

Африм Гаши: Ви одговорив на прашањето.

Не зборуваме за тоа толкување, се работи кога некоја одредба не е експлицитно. Кога е експлицитно нема што да толкуваме. Претседателот на Собранието го има правото да го применува Деловникот, по Деловник.

Никола Мицевски процедурално, повелете.

Никола Мицевски: Не очекував во Собранието дека ќе разговараме или ќе дебатираме за ваква тема. Да го имате претседателот на Владата присутен тука, пратеник кој што поставува прашања и го почна прашањето и дека очекував дека министерката за енергетика ќе биде тука, ама не била тука. На моја опомена дека заменикот тука, сакал да го постави прашањето на министерката, сега ќе ја ругаме министерката затоа што министерката кажа дека отсутна службено и тука е заменик министерот, го поставивте прашањето и најповиканиот за целата Владата, а тоа е претседателот на Владата е присутен тука, сака да ви одговори на прашањето кое што го поставувате вие сега негодувате зошто го поставил тоа прашање и зошто ви одговорил претседателот на Владата. Па претседателот на Владата е тој што ги води седниците и кои што го

води текот и ја води насоката во сите сектори во државата и во Владата. Да се плашите од одговори на прашање кое што ќе ви го постави првиот човек вие треба да бидете радосни да станува и одговара првиот човек на Владата кој што на секои пратенички прашања ви е тука, не ви ја знам логиката. Вие сте единствена опозиција која што за време на пратенички прашања во минатата година баравте по еден саат пауза и Институтот пратенички прашања кои што е за вас, го опструиравте со еден саат пауза, си го намалувавте времето да поставивте нормално или некое редовно прашање. Доаѓате тука, сакате да поставите прашања и обвинувате за да стигне до медиумите и да го пуштате после. Еве ви реален одговор, еве ви човек кој што ќе ви одговори на прашањата, не се нервирајте колега, ќе ги добиете одговорите на сите прашања, ама вие не сакате прашања, вие сакате сеене на магла. Затоа сега бегате од одговорот кој што ви го дава првиот човек, единствена опозиција на земјината топка која што не сакате одговор од премиер и на пратенички прашања барате пауза.

Инаку кога се повикуваме на членот 44 на усно поставено прашање се одговара на седницата на која што е поставено. Тоа што го кажа колегата Спасовски, на одговор поставено на претседателот на Владата, одговорот дава претседателот. На претставник на Владата ја побара министерката не е тука, тука е поголемиот повисокиот од неа по хиерархиски чин, претседателот на Владата, одговара претседателот на Владата.

Господине Реџеп Исмаил, ама погрешена ви е темата, а тоа што одговорот не ви допаѓа е ваш проблем. Благодарам.

Африм Гаши: Благодарам.

Сашко Јанчев процедурално, повелете.

Сашко Јанчев: Благодарам претседателе.

Ова е релативизација на член 44 стои ако стои дека кога се поставува прашање на претседател на Владата, да одговара претседател на Владата. Не знам сега какво е ова толкување. Ние претходно имавме ситуација во која што пратеникот Реџеп баш сакаше да постави прашање на премиерот, а не му беше дозволено. Сега имаме тука претставник на Влада, јасно кажува дека на претставник на Владата кога ќе се постави прашање треба членот на Влада да одговори. Ние имаме салто мортале на член 44, не знаат како се толкува овој Деловникот. Ако вака го толкуваме Деловникот тука не треба да има никаква процедура, како ќе кажете вие, ние треба да чекаме како вие ќе бидете расположени за да знаеме како ќе важи Деловникот. Ова не е во ред и бараме да си одговори тој што по Деловник е должен да одговори. Благодарам.

Африм Гаши: Јас ова ви одговорив, јас не разбираам навистина зошто ги превртувате тезите и многу е јасно ако не имало потреба да добиеме поконцизни одговори, тој став 2 од членот 44 воопшто не би постоел. Тогаш зошто би го ставиле тој член. Значи јасно е потребата да одговори на нај кредибилен начин. Вие имате

претседател на Владата кој ви одговора и не сте задоволни. Не сакате да слушате одговор или сега барате нешто што апсолутно не држи. Во ред.

Ќе продолжиме.

Рецеп Исмаил може да се изјасни дали е задоволен од одговорот.

Рецеп Исмаил: Благодарам претседателе.

Апсолутно не сум задоволен од одговорот и само да ве потсетам уште еднаш, дека јас пред два, три месеци кога се обидов да поставам прашање на премиерот, а не го најавив тоа, туку настана општ хаос и не ми дозволивте тоа да го направам. Сега во овој момент јас поставувам прашање до заменик министерот за енергетика, се јавува премиерот кој што има личен интерес, кој личен интерес за профит во својот џеб, кој сите пари, сето свое богатство на милиони го има направено токму во енергетскиот сектор, се јавува он да го одговори прашањето кое што го поставувам зошто и кој ја носи одговорноста за високата цена на електричната енергија и за хаосот во енергетскиот систем. Една работа тука не ми е јасна. Како министерот, заменик министерот господинот Лабудовиќ тука дозволува да биде понижен на ваков начин да не му дадат да одговори на поставено прашање, а тука е доведен да ја замени министерката, што не се појавува на пратенички прашања упорно го праќа заменикот и заменикот претседателот на Владата не му дава да се изјасни. Знаете ли што е поентата, зошто на пример он треба да се изјасни и ако еве да кажеме дека по релевантен е премиерот. Затоа што ние овој министер го бираме тука во Собранието и јавноста треба да види кого тоа Собранието избира за заменик министер во еден така сензитивен сектор енергетиката. Зошто, заради тоа што лошото работење во енергетиката директно влијае врз џебот на граѓаните, а вие господине министер да сум на ваше место уште утре ќе се дадам оставка од оваа Влада затоа што ве третираат како безгласна буква, срамота.

Инаку, се разбира ќе се јави човекот да одговори кој што од продажба на електрична енергија заработи саати во вредности од милиони евра, се разбира дека нема да одговори господинот Лабудовиќ кој што нема никаква енергетска компанија, кој што исто и него го боли високата цена на електрична енергија како и сите нас. Но оној кој што профитира од високата цена на електричната енергија е токму премиерот на Република Македонија и за тоа се јавува во име на министерот да ги одговори прашањата. Благодарам.

Африм Гаши: Продолжуваме понатаму.

Следна за поставување прашања е пратеничката Бисера Костадиновска Стојчевска, повелете.

Бисера Костадиновска Стојчевска: Благодарам претседателе.

Почитуван заменик министер, ви благодарам денес што сте овде бидејќи ни е навистина многу тешко да го донесеме министерот во Собранието

каде што го избра. Тешко ни е да го натераме да ги почитува и роковите за одговор на прашањата кои ги поставуваат пратениците или одговора после една година како дописот што добивте пред неколку дена колеги пратеници или не знае што пишува во одговорот па друго зборува на говорница. Или пак можеби се договорени партнерски тој да се грижи за туризмот, а вие за културата и ако е така, јас се надевам дека и правото на потпис ви е вратено.

Јас имам три пратенички прашања за вас.

Прво колку средства се доделени за националните установи на пример еве во Тетово, Дебар, Велес и Битола, колку вработувања се предвидени за културните установи за 2026 година и колкав е Буџетот за капитални инвестиции и тековно одржување за 2026 година.

Почитуван заменик министер, јас навистина се надевам дека ќе ми одговорите на овие прашања бидејќи освен од вас или од министерот кога ќе се појави тука, нема како граѓаните да дознаеме колку средства за доделени од Буџетот на Република Северна Македонија за Програма за националните установи, за вработувања, за капитални инвестиции и за одржување. Благодарам.

Африм Гаши: Пратеничката Бисера Костадиновска Стојчевска постави прашање до Министерството за култура.

Го молам заменикот министер да одговори на поставеното прашање од пратеничката.

Седат Сулејмани: Благодарам на поставеното прашање на госпоѓата пратеник ќе и одговорам во пишана форма.

Африм Гаши: Благодарам.

Продолжуваме понатаму.

Следен за поставување прашање е пратеникот Скендер Реџеџи, повелете.

Значи на трите прашања ќе биде одговорено писмено на пратеничката ве молам.

Скендер Реџеџи: Благодарам.

Почитувани, имам само едно прашање. Моето прашање е упатено до премиерот затоа и така напразно се поставуваат прашањата на другите министри. Ќе го поставам ова прашање за да елаборирам еден факт. Во отсуство на капацитет за справување со предизвиците сите министерства и целата Влада постојано се занимава со етничките прашања и уставните и законски права на Албанците. Со тоа се дефокусираат од реалните проблеми, а еден од тие проблеми е фактот што Северна Македонија односно Владата на Северна Македонија постигна со не менување на Уставот да го блокира патувањето кон Европската Унија и со тоа да останеме изолирани од Европската Унија и со тоа да бидеме во позиција сега и покрај глобалните текови или војната во Средниот исток последиците кои што ќе бидат исклучително штетни и болни од економски и социјален аспект во цел свет ние ќе ги почувствуваме најмногу од сите затоа што сме целосно изолирани од

Европската Унија и можноста од конкретна помош. Меѓутоа повторно има причина за де фокус.

Второто кое што е исто така битно и се настојува да се премолчи дека Северна Македонија стана европска Колумбија затоа што постојат трговски центри или картели на дрога кои што се во Источна Македонија и кои што постојано се произведува со десетици тони, наводно заради фармацевтски потреби, меѓутоа истите завршуваат на нарко пазарот. Бевме сведоци за 5-те тони фатени дрога, ако беа брашно ќе биде премногу да се преминат преку границата на Северна Македонија. Меѓутоа прашањето е колку други тони поминале и дека тие истите завршуваат во европските држави. За жал во полна смисла европска Колумбија сме станале и можам да ја замислам реакцијата на сите аналитичари, медиуми до колку картели на дрога во Западна Македонија Тетово, Гостивар можам да замислам колку недели и месеци ќе беа дел од медиумското внимание особено со анаметисување на Албанците. Говорејќи за министерствата, нема да говорам за министрите на Влен затоа што истите застанале во време и простор. Уште пред две години во мигот кога дискутирале за потребата од лични позиции во Владата, меѓутоа внатре партиската војна од типот да се биде прв, втор, трет, еден, двајца претседатели ротација или што и да е и верувајте дека и по две години Влен е во истата позиција, со истите дилеми и воопшто не се занимава со прашањата кои што ги засегнува нивните гласачи со прашањата за кои што се тие обврзани да постапуваат, да го кренат гласот, да ги заштитат економските социјалните културолошките и социјални потреби на граѓаните што доаѓаат од нивните места. Едноставно не постои таква Влада или пак Влен падна во дупка и така ќе остане долго време за жал.

Нема да говорам и за Министерството за образование или пак Законот за високо образование затоа што сметам дека министерката е во црнина и лично и изразувам сочувство за загубата во нејзиното семејство и ќе го испочитувам ова прашање. Министерството кое што е обврзано да работи за унапредување на меѓу етничките односи е Министерството кое што најмногу ги оштетува тие меѓу етнички односи. Освен проруската и просрпската политика што ја води овој министер тој ништо друго не успева со насока на унапредување на значајните прашања за меѓу етничка кохезија. За жал, неговата политика е штетна и во спротивност со политиката на Европската Унија. Зошто тој ја оцрнува Владата и зошто се дозволува оцрнување не ми е јасно, меѓутоа тој министер продолжува да биде дел од медиумите занимавајќи се со албанските етнички прашања, занимавајќи се со албанските администратори, често пати ги отпушта од работа, ги брка од работа и од како ќе се вратат на работа согласно одлуките на комисиите повторно ги суспендира од работа покажувајќи дека за него не постои ни Устав, ниту

закон, ниту одлука на Комисија, ниту ништо и Министерството за правда и Министерството за внатрешни работи е во иста линија. Во текот на овие две години тие успеаја да отпуштат или отстранат од многу значајни позиции многу професионалци само подари нивната етничка или политичка припадност, поради различните убедувања што го имаат во текот на нивните именувања и за жал ова се докажува на граничните премини каде што етнички е познато дека тие што се со Косово и Албанија каде што се знае дека се етнички мнозинство Албанци и тие гранични премини сепак Министерството за внатрешни работи успеа и од таму да ги отстрани од раководни позиции да позиционира други луѓе и да ги оштети овие права опфаќајќи ги тука правата на обичните полицајци кои што се тука задолжени или на работа. И Министерството за јавна администрација и за информатика во не можност од занимавање со реалните проблеми постојано имплицираат во медиумите етнички проблеми. Меѓутоа тоа за што сум денес тука јас и Министерството за правда, се разбира не му давам луксуз на министерот за правда да му поставам прашање затоа што сметам дека неговиот шовинистички речник кој што се крие зад неговиот внатрешен лажен патриотизам не заслужува да му се обратам. Тука е премиерот, човек кој треба да одговори за сите негови министри, за работата на Владата и за се што ги засегнува граѓаните на Република Северна Македонија.

Почитуван, патриотизмот не се храни со омраза кон еден друг народ, било да е тоа македонскиот патриотизам и албанскиот патриотизам или кој и да е друг. Патриот е човек кој што го сака својот народ но, меѓутоа не го мрази ниту еден друг народ и не работи на штета на никој друг. Министерот докажал одамна дека го има заборавено овој пат или оваа насока.

Премиере, пред мене е Законот кој што е за полагање на правосуден испит јавно. Ве прашувам за јавноста да ни кажете мене всушност на јавноста не мене: Каде и во кој член од овој Закон стои дека правосудниот испит треба да се полага на Македонски јазик. Ќе повторам. Во кој член од Законот стои дека правосудниот испит треба да се полага на Македонски јазик. Ќе ве поштедам од одговор. Не пишува во ниту еден член. Не само овој туку во ниту еден закон, член.

Знаете зошто? Поради законското образложение кое што е во право. Во Уставот на Северна Македонија службен јазик е Македонскиот јазик и неговото Кирилско писмо. И, во Законот за употреба на Македонскиот јазик е јасно дефинирано и во сите државни институции, локални, централни, секаде службен јазик е Македонскиот јазик и затоа нема потреба да стои и да фигурира во соодветниот Закон но, меѓутоа тоа што е мое прашање на кое што сакам да одговорите вие премиере: Зошто истото правило не важи и за Албанскиот јазик кога се знае дека исто како Македонскиот јазик и Албанскиот јазик во Уставот на Северна Македонија е службен јазик и неговото латинско писмо.

Кога се знае дека и во Законот за употреба на јазиците е дефинирано дека Албанскиот јазик е службен јазик покрај Македонскиот јазик е службен јазик во сите институции тоа е членот 1, во сите институции, во сите државни комисии, во сите раководни органи, органи утврдени од Владата, државни органи. Значи албанскиот јазик е исто така, службен јазик.

Зошто оваа дискриминација премиере се прави за Албанскиот јазик и зошто има потреба во Законот за полагање на правосуден испит да мора да стои дека и албанскиот јазик треба да стои дека студентот има право да полага и на албански јазик. Тоа е дискриминација премиере, затоа што, е и повредување и на Уставот, на Законот за употреба на јазиците и е национално право на студентите кои што и така низ професионален аспект нивните максимални податоци, без оглед на нивната етничка припадност имаме морална, човечка обврска да стоиме до тие студенти. Да им овозможиме достоинствен живот, еднакви услови за полагање на правосудниот испит за утре да бидат и тие дел од секоја институција и државен орган. Ви благодарам.

Африм Гаши: Ви благодарам.

Претседателот на Владата кого го молам да одговори Христијан Мицкоски, повелете.

Христијан Мицкоски: Благодарам претседателе.

Ќе се обидам кратко во рамките на овие 5 минути да дадам најпрвин одговор на почитуваниот пратеник Скендер Реџеџи на оние две теми кои што ги почна во своето прашање како пи ар трик за растурање пердуви. А, тоа се дека Владата го блокирала евроинтегративниот пат и дека сме биле како европска Колумбија. Тоа не е точно и сакам уште еднаш да го демантирам вака пред цела пред цела македонска јавност.

Евроинтегративниот пат го блокираше Владата која што вие ја поддржувате во минатото која што го суспендираше овој Парламент без да го праша а презема обврски кои што не можеше да ги испорача знаејќи дека за промена на Устав се потребни две третини и наместо да ги праша пратениците во овој Парламент, вашите колеги, таа тоа не го направи и сега сме таму каде што сме а оваа Влада се обидува да најде начин да го задржи достоинството на македонските граѓани и да го придвижи евроинтегративниот процес напред и за деталите нема да зборувам бидејќи сум зборувал многу пати за да не бидам како вас.

Често пати кога ќе излезете овдека се обидувате на националистички теми да добивате поени но резултатите на локалните избори ви дадоа одговор дека таа политика не ви се исплати. Понатаму, европска Колумбија, производство на канабис. Канабис економијата е од претходната Влада која што вие ја поддржувате и со која што сте во коалиција. Ние напротив се трудиме да расчистиме и десетици милиони тони канабис веќе се заплени се наоѓаат депонирани. Се чекаат судските процеси. Повеќе од дваесетина лиценци веќе се одземени така што, онаа канабис економска политика која што ја водеше претходната Владата а која што вие ја

поддржувате е минато и се надевам дека никогаш повеќе во Македонија нема да се повтори.

Е, сега доаѓаме до оној дел во кој што мене ме обвинувате или ги обвинувате граѓаните дека некого мразат. Оваа Влада, ќе ви кажам неколку примери зошто ви е погрешна тезата. Оваа Влада засилено го работи Коридорот 8 односно автопатот познат во јавноста како Бехтел и Енка а го започнавме од нула бидејќи за Владата претходна која што вие ја поддржувате и во која што сте вие дел ја интересираше само да ја добие авансната уплата на парите и претпоставувам од таа авансна уплата дел од парите завршуваат некаде. Но, тоа органите в судовите и во истрагата ќе си докажуваат и ќе си прават и т.н.

Тоа што го прави оваа Влада е да ги решава проблемите и да го гради тој автопат и да можат граѓаните да го користат многу скоро од денеска и ќе продолжиме и понатаму. Оваа Влада вложи повеќе од половина милијарда евра во општините на еднаква основа нешто што Владата која што вие ја поддржувате и во која што сте коалиција апсолутно не го направив вклучувајќи ги градоначалници кои што се од опозицијата. Не само градоначалници кои што се од Владата вклучително и градоначалникот да речеме на Гостивар, Врапчиште и т.н.

Оваа Влада ја заврши процедурата за автопатот Блаце - Скопје, ја заврши евалуацијата. Чекаме одговор од банката, нешто што вие не го направите повеќе од 20 години односно Владата која што вие ја поддржувате и во која што сте вие коалиција. Оваа Влада ќе ви даде одговор и за правосудниот испит во кој што вие не успеавте да го решите како проблем имајќи во предвид дека претходната Влада на еден би рекол начин кој што нема никаква врска со демократијата донесе Закон кој што во „Службен весник“ е објавен со потпис на заменик Генералниот секретар на Парламентот. Од прилика така изгледа тој Закон кој што вие го цитиравте сега.

Е, сега јас ќе го цитирам членот од Уставот за кој што вие зборувате. Тоа е членот 5, Амандманот 7 кој што вели, начелата на став 1 - На целата територија на Република Македонија во нејзините меѓународни односи службен јазик е Македонскиот јазик и неговото Кирилско писмо. Точка. Тоа е став 1, став 2 - Друг јазик што го зборуваат најмалку 20% или Албанскиот исто така, е службен јазик и неговото писмо како што е определено со овој член.

По доле во одредениот став вели, во одреден став по доле, вели: Во органите на државната власт во Република Македонија службен јазик различен од македонскиот може да се користи во согласност со Закон. Ако го читате Законот за јазици, ќе дојдете до заклучок дека Законот за јазици е лекс генералис, не може да над синхронизира лек специјалис како што е правосудниот испит а вие сте требале кога сте го донеле Законот за јазици да ги хармонизирате сите останати закони ако сте сакале денеска да вадите политички поени и да ги манипулирате студентите кои што и мои студенти. И, јас

навистина сочувствувам со нив а ние како Влада бидејќи немам време да ви одговорам целосно. Еве ќе ви кажам на кратко, бараме начин, бараме начин и ќе го најдеме тој начин. Тоа што вие не успеавте повеќе од 20 години. Ви благодарам.

Африм Гаши: Благодарам на одговорот.

Пратеникот може да се изјасни дали е задоволен со одговорот и да постави дополнително прашање, повелете.

Скендер Реџеџи: Можам да бидам се меѓутоа националист не сум бил никогаш. Ова сум го докажувал секогаш со тоа што секогаш сум бил поддржувач на идентитетот и вашиот јазик и сум го потврдил тоа од оваа говорница. А, тоа второто, тоа што јас ги штитам моите национални интереси е законска, морална и човечка и уставна обврска моја. И, ова е по вина на Владата која што постојано се занимавам со албанските етнички прашања во не можност да се занимавам со други прашања кои што се реални за нашето општество.

Немојте да заборавите вие лично сте тој кој што за да се занимавате со етнички прашања постојано на секоја седница, во секое Собрание за да се штити македонскиот јазик и идентитет. Дури и блокирањето на уставните измени е во ваш дух и никогаш не сум ви рекол дека сте националист. Постојано го штитите вашиот идентитет национален идентитет и јазик што е во ред за вас. Но, меѓутоа никогаш јас не сум ве обвинил затоа што, сметам дека тоа е ваше право да се занимавате со вашиот идентитет меѓутоа и мое право е да се занимавам со заштита на мојот јазик и идентитет кој што е автохтон и за отворен дел.

Во однос на полагањето на правосудните испити, ќе ве коригирам повторно. Член 23 од Законот за употреба на јазиците е дециден. Оваа одлука врз основа на член 1 значи албанскиот јазик и јазикот на 20% што е срамно за мене но, меѓутоа така стои во Уставот, покрај македонскиот јазик е службен јазик во член 1 во законот за употребна на јазиците во сите институции, државни комисији. Секаде во државата. Член 23 кога ќе имате време прочитајте вели дека сите органи согласно овој Закон треба да донесат подзаконски акти. Едноставно е тоа за Министерството за правда. Ќе донесете подзаконски акт, ќе формирајте комисија која ќе им овозможи на студентите да полагаат испит согласно со Уставот и тоа е едноставно. Подзаконските акти не ги носи Собранието туку соодветните органи.

Затоа во оваа насока едноставно, не сакам да имаме потреба да се спротивставуваме за работи кои што се многу едноставни, можеме да им помогнеме на студентите. Прашањето е дали сакаме. Не сакаме. Не сака министерот. Зошто? Затоа што, сака да први дневна политика. Тоа е јасно меѓутоа не на грбот на студентите кој што се најранлива категорија, не е чесно, не е морално, не е политички, не е човечки меѓутоа ниту законски ниту уставно. Благодарам.

Африм Гаши: Нема дополнително прашање. Продолжуваме, пратеникот Халил Снопче е на

ред да постави пратенички прашања, вие имате збор.

Халил Снопче: Благодарам претседателе на Собранието.

Почитувани пратеници, почитувани министри, вие што сте тука, почитуван премиер. Ќе поставам три прашања. Првото е до министерот за спорт, гледам дека е присутен. Господине министер, моето прашање во однос на последните скандали што опфаќаат расистички закани и навредливи повици до етничките заедници особено до Албанците на фудбалските натпревари.

Конкретно Вардар - Башкими, навивачите навредуваа многу кон Албанците со тоа што имаше и физичка тензија. На натпреварот на македонското првенство значи Комитите упатија до навивачите на Башкими навредливи зборови. Според медиумите се слушале на трибините повици како значи не ги вела јас, го потврдувам тоа што е во медиумите. Убијте ги Албанците, Шиптар е мртов Шиптар и многу други навредливи повици со омраза.

Натпреварот Вардар - Башкими го покажа вистинскиот лик на Фудбалската Федерација на Македонија со тоа што инцидентот почнува од синот на претседателот на Фудбалската Федерација му помага судијата и го казнува со црвен картон играчот на Башкими и потоа следат навреди, расистички повици против Албанците се разбира. Кога исто како премиерот што не ги слушна анти албанските повици во Куманово и во овој натпревар овој пат повиците не ги слушна судијата и другите делегати во натпреварот.

И, друг скандалот е кога полицијата насилно го отстрани делегатот на фудбалскиот клуб Башкими и по натпреварот имаше судири со полицијата и со персоналот на фудбалскиот клуб Башкими. Моето прашање господине премиере, што сте презеле во оваа насока. Дали сте комуницирале со претседателот на Фудбалскиот Сојуз? Што ве известил? Дали сте комуницирале со министерот за внатрешни работи? Дали сте го прашале министерот, дека можеби полицијата била многу остра на некои фудбалски натпревари и фаќајќи страни и без да биде на ниво на својата должност? И, кое е вашето размислување во оваа насока, за овие инциденти.

Второто и третото прашање со едно објаснување. Не се тука министрите поради оправдани причини, информиран сум. Сепак со едно објаснување на кратко, ќе поставам едно концизно прашање до Министерство за образование и наука и до заменик министерот и до министерката за да добијам напишено одговор. Значи, едно објаснување. Почитувани, овие денови се одвиваат дебати во универзитетите во нашата држава во однос на Предлог законот за високо образование. Интересно е што на овие дебати се чини повеќе во кој што се одвиваат повеќе проформа и се проформални од колку да имаат искрена цел.

Зошто мислам така? Затоа што, има службени или официјални изјави од министерката за образование која што неколку пати рекла дека

Законот нема да се повлече. Добро, ја сфаќам решителноста меѓутоа не може да речете нема да се повлече без да се заврши дебатата. Доколку дебатата во универзитетите и универзитетските Сенати, Совети потврдува некоја форма дека со овој Закон се загрозува академската слобода, квалитетот на образованието или пак на автономијата на универзитетите тогаш не можеш да кажеш дека Законот нема да се повлече.

Може да кажеш во принцип имаме мислење дека овој Закон треба да помине меѓутоа конечната одлука ќе се донесе по завршување на дебатата. Значи, ова е навистина одбивачки став уште од почетокот. Зошто се одвиваа дебатите? Зарем не мислиме воопшто да ги слушнеме професорите, академиците, универзитетите, Сенатите или пак формално ги слушаме. Нека завршат со дебатата посла јас ќе си терам по мое.

Значи, мислам дека Владата односно Министерство за образование и наука треба да донесе закон без да има воопшто идеја на демократијата затоа што, идејата на демократијата да се слушнат професорите, Сенатите, универзитетите и студентите се разбира. Вие велите дека ние ги прашуваме и сме во контакт со нив значи ги прашувате професорите и Сенатите меѓутоа од друга страна велите дека Законот нема да се повлече. Ако не е Законот добар, ако професорите докажат и аргументираат како што имало многу аргументи и некои од нив ќе ги спомнам и тука.

Тогаш, како можете категорично да кажете дека Законот нема да биде повлечен. Значи, ова е пристап кој потврдува дека ние се однесуваме дека само ние знаеме. Ете, не лично Владата дека само Владата знае а другите не знаат, професорите, академиците не знаат само ние знаеме и сакаме да наметнеме нешто што ние знаеме а тие не знаат.

Такво е однесувањето и таков е пристапот за жал. Затоа дебатата не само правна или административна туку е и филозофска за тоа што сакаме, какви измени сакаме да направиме. Дали сакаме закони кои што гарантираат автономија како услов или пак продолжување на извршната власт. Значи, самите јавни изјави се во спротивност со вистинските намери што се истакнуваат. Значи, имаме спротивност или противречност.

Јас на пример имам извадено неколку заклучоци од дебатите кои што во главно ги имам од медиумите и Сенатите на разните универзитети и ќе истакнам. Член 63 предвидува можност за затворање на високо образовната институција, ова на директен начин ги засегнува студентите, академскиот став и на челото на автономност на универзитетот и наместо да се заштити универзитетската автономија и правото на работа. Законот своите одлуки ги концентрира кај Владата и министерот враќајќи ги универзитетите од вистински еднаков, рамноправен партнер во нешто што е подложно на одлуките на Владата.

Само, да не забораваме членот 17 од Предлог законот одлучува статусот на универзитетот да

треба да добие согласност од Владата. Ако членот 200 дава надлежност на министерот да ги укине овие акти, со ова се повредува внатрешната автономија на универзитетите. Универзитетите не можат да донесат одлуки за структурата, програмите или своите основни акти без претходна согласност од извршната власт. Член 164 предвидува губење на титулата да донесе и прекинување на работниот однос. Со тоа член 104 дозволува организирање на докторски програми само за универзитетите што ги исполнуваат високите кумулативни услови. Тоа е пристап кој што создава не еднаквост и ограничува академски научен развој на други институции. Член 109 и 114 дозволува министерството да навлегува во финансиските планови и тарифите на студентите.

Јас би рекол дека Законот е исто така дискриминаторски кон отворање на трет циклус на докторатура за Универзитетот во Тетово, и Универзитетот Мајка Тереза наместо да го зајакнуваат академскиот и научниот капацитет Албанците, овој закон ги спречува, ова е тенденција на Министерството кое што не прифатило тенденција да Министерството има право да ги донесе или да ги усвои или да не ги усвои плановите на универзитетите. Ова е директно повредување на правото на автономи на универзитетите.

Децентрализацијата на буџетот на универзитетите сами да одлучуваат за тоа како ќе ги распределат се оневозможува. Само вака може да се спречи тоа што се случи во 2025-та година кога имавме од 5 милиони инвестиции, во науката само 2,5% за Универзитетот во Тетово, а 0% за Универзитетот Мајка Тереза.

Имаме и други работи, меѓутоа на крајот ќе дојдам до прашањето за да не мислам на времето. До заменик премиерот на претседателот на Влада до Беким Сали. Кое е неговото размислување и мислењето на ВЛЕН, затоа што он го претставува ВЛЕН, во однос на овој Предлог закон дали воопшто се земаат предвид нивните забелешки и моето прашање до Министерството за образование во писмена форма.

Таа честопати вели ќе ги земеме предвид забелешките, ме интересира колку од развиените дебати кои што може да завршат овие денови, во разните универзитетите, колку од тие забелешки се земено предвид до Министерството за образование и кои забелешки се искомпонирани во изменетата форма на Законот од кој некои ги спомнав тука на говорница. Благодарам на Беким Сали заменик претседател на Влада и Министерството за образование барам одговор во пишана форма.

Африм Гаши: Ви благодарам.

Пратеникот постави прашања до министерот за спорт и да одговори на пратеничкото прашање. Повелете Борко Ристовски има 5 минути за одговор на пратеничко прашање.

Борко Ристовски: Благодарам почитуван претседателе.

Почитувани колеги пратеници, почитувани колеги министри. Благодарам за прашањето. Мислам дека не би сакал овој тип на прашања да се мешаат со етнички проблеми, затоа што навистина нема место за тоа. Проблемите помеѓу навивачките групи се повеќе децениски проблеми и мислам дека сите заедно треба да работиме на смирување на тензиите и на работење взаемно за полесно, по се намалува тој притисок и со тек на време да исчезнува, затоа што навистина не е лесно ни на Министерството за внатрешни работи, ни на претседателот на федерацијата, и на крај на денот ниту нас спортистите кои што се дел од тој немил настан.

Јас навистина не сум бил на тој натпревар, меѓутоа можам да кажам дека како министер и Министерство и како Влада, секогаш се залагам и ќе се залагаме за да нема насилство во спортот и посебно да нема етнички мешања и етнички разделби во спортот, затоа што вие посочувате еден пример. Меѓутоа јас можам да ви посочам уште барем најмалку три од спротивната страна и ако влеземе во дебата кој кого повеќе навредува, мислам дека ќе биде една дебата без крај, затоа ве замолувам да не го политизираме овој проблем. Да не го мешаат етнички, затоа што не е на помош ниту на крај на денот ниту на Албанците, ниту на Македонците, ни на било кој етникум кој што живее во државата.

Министерството за спорт работи и веќе има неколку состаноци со навивачки групи кои што се дел од спортските натпревари и ако Сакате, ако сте толку заинтересиран, ќе ве повикам и вас, јавно да заедно бидете дел од тимот кој што ќе разговара се во насока на смирување на овие етнички тензии, затоа што мислам дека конечно е поминато времето на проблемите на спортските натпревари и сите заедно треба да работиме на зближување на двата народа да и ги кажам кои што се дел од, кои што живеат на територија на Република Македонија.

Така да, во таа насока Министерството за спорт оди чекор понатаму, ако сакате да ги делиме по етникум работите, Министерството за спорт инвестира капитални спортски инвестиции во повеќе да ги нарачам албански средини кои што бенефит имаат албанските дечиња кои што заедно со македонските дечиња треба на крајот од денот да створат еден соживот и да направиме еден моментум каде што и албанските дечиња и македонските заедно ќе играат, ќе се дружат, ќе растат заедно и на крај на ден преку можеби не оваа генерација, меѓутоа наредните генерации нема да можат и да имаат таква некое си нетрпение на спортските натпревари и се надевам дека за брзо време овој проблем ќе биде решен, не може одеднаш затоа што ви кажав е повеќе децениски.

Јас сепак благодарам за прашањето, благодарам затоа што го посочивте и мислам дека сите заедно треба да работиме на надминување на овој проблем. Благодарам.

Африм Гаши: Ви благодарам за одговорот.

Пратеникот Халил Снопче може да каже дали е задоволен со одговорот и да постави дополнително прашање, повелете.

Халил Снопче: Благодарам претседателе на Собранието.

Не сум задоволен од одговорот или пак делумно, јас најавив, му кажав и на заменик министерката за која тема ќе говорам денес, затоа што ние немавме реакција од Министерството за спорт, а овие скандали се случуваат во спортски услови, немавме реакција. Затоа прашав, дали сте комуницирале со претседателот на Фудбалскиот сојуз, со Министерството за внатрешни работи и така натака.

Ќе се враќам на Собранието, значи претседателе, го имам слушнато претседателот на Влада неколку пати, не се согласувам со негови образложенија, меѓутоа ќе се видиме, ќе се соочиме кога ќе биде присутна тука. Значи кажав што беше јавно изјавено. Знаете зошто поставив прашање, не е лесно да се каже, затоа што премиерот бил во Куманово и не ги слушнал тие извици, значи кога му одговара, вели сум слушнал, кога не му одговара вели не сум слушнал.

Значи, кога му одговара тогаш помпезно говори во заштита на правата и слободата. Не е прв пат, верувајте, опасност и имаме дискриминација во многу области. Не беше последен пат министерот за култура. Поставив прашања за Отело, за театарскиот фестивал, после 9 години се запира помошта. Тоа е Меѓународен фестивал, минатата година исто така се укинаа средствата за забавна музика во Гостивар, а оваа година ако беше и оваа десетта година, тој театарски фестивал ако имаше финансии, ќе станеше, веќе ќе станеше традиционален и никој немаше да може да го укине.

Меѓутоа има дискриминација, реков во образование, реков и претходно, се оштетуваат, девалвираат албанските универзитети, Универзитетот Мајка Тереза и во Тетово. Не е само во високото образование, туку и во средното образование, јас и минатиот пат поставив прашање, зошто Владата нема стратегија, затоа што со ова темпо ќе се затворат албанските технички средни училишта затоа што државата не гарантира елементарни услови за кадри, за професионалци во овие средни образованија. Значи, се девалвира високото образование и средното, сега и спортот се девалвира, значи поставените прашања се во насока да се преземат мерки и да се казнат извршителите за овие прашања за да не се релативизираат овие проблеми. Благодарам.

Африм Гаши: Благодарам многу.

Тука може да констатирам дека се затвора прашањата на пратенички прашања.

Продолжуваме со пленарната седница.

Минуваме на точка 1 – Предлог за именување на заменици на министри во Владата на Република Северна Македонија

Предлогот за именување ви е доставен.

Ве известувам дека именувањето на заменик на министерот се врши со мнозинство гласови од вкупниот број пратеници.

Го повикувам предлагачот, претседателот на Владата, доколку сака да го образложи Предлогот за именување на заменици на министри да се пријави за збор.

Има збор претседателот на Владата Христијан Мицкоски, повелете.

Христијан Мицкоски: Почитуван претседател на Собранието.

Почитувани пратеници, почитувани граѓани, би сакал денеска пред вас да го образложам предлогот за избор двајца заменици министри. Решение кое не е само кадровска одлука, туку дел од поширокиот процес на зајакнување на институциите, на враќање на довербата во државата и на градење систем кој работи во интерес на граѓаните.

Нашата обврска како Влада е да поставиме луѓе кои имаат знаење, интегритет и чувство за државна одговорност. Луѓе кои ќе работат посветено, професионално и чесно во служба на државата и на сите граѓани. Од вас денес се два предлога кои се дел од таа визија. Заменик предлог за заменик министер во Министерството за одбрана да биде избран Адмир Шабани, Министерството за одбрана е столб на националната безбедности и на нашата меѓународна позиција како земја членка на НАТО во време на сериозни безбедносни предизвици, во време кога светот се соочува со нови ризици и нестабилноста.

Нашата држава мора да има институции кои се силни, професионални и подготвени да одговорат на секој предизвик.

Нашата армија е гордост на државата. Таа е симбол на стабилноста, на професионализмот и на нашата евро атлантска определба. Затоа е важно во Министерството за одбрана да работат луѓе кои ќе придонесат за понатамошна модернизација на одбранбениот систем, зајакнување на институционалниот капацитет и за продлабочување на соработката со нашите сојузници. Убеден сум дека господинот Шабани ќе даде значаен придонес во таа мисија.

Истовремено предлагам за заменик министер во Министерството за образование и наука да биде избран Дритон Сулејмани, бидејќи образованието е темелот врз кој се гради иднината на секоја нација. Држава која инвестира во образование, инвестира во сопствена иднина, затоа реформите во образованието, модернизацијата на системот и создавањето услови за квалитетно образование за сите млади луѓе се врвен приоритет на оваа Влада.

Нашата цел е јасна, образование кое создава знаење, кое развива критичко размислување, кое ги подготвува младите за современиот свет и кое ја прави Македонија конкурента и развиена држава. Верувам дека Дритон Сулејмани со својата работа, енергија и посветеност ќе придонесе кон унапредување на образовниот

систем и кон спроведување на реформите кои им се потребни на учениците, студентите и наставниот кадар.

Почитувани пратеници, оваа Влада има јасна мисија да изгради функционални институции, да ја врати доверба на граѓаните и да ја движи државата напред.

Знаеме дека пред нас има многу работа. Но исто така знаеме дека само со силни институции, со чесни луѓе и со јасна визија можеме да изградиме држава со која ќе се гордеат идните генерации. Верувам дека со заедничка работа ќе продолжиме да ја градиме стабилна и силна и успешна татковина. Ви благодарам.

Африм Гаши: Јас ви благодарам.

Отворам дискусија, ги повикувам пратениците кои сакаат да говорат по предлогот, да се пријават за збор.

За збор се јави пратеничката Даниела Николова, повелете имате збор.

Даниела Николова: Благодарам претседателе.

Почитувана јавност, денес Владата предлага нови заменици министри за два многу важни ресори, тоа се образование и одбрана.

За ресорот образование е предложен Дритон Сулејмани, а за одбрана Адмир Шабани. И овој пат станува збор за политичка одлука низ која лесно се согледува кои се приоритетите на власта, дали во компетенциите или во коалициските калкулации. И тоа во ресори кои што се клучни за безбедноста и за иднината на младите, а со тоа и за иднината на државата.

Предложените заменици министри се луѓе со партиски функции, портпароли, но не се и со потврдени професионални резултати во сферата кои што треба да ја водат. Не сум сигурна дали знаат дека образованието не е партиски проект, бидејќи оваа Влада го третира токму така. Ниту пак дека одбраната не е дел од партиски маркетинг, ниту место каде што треба да се згрижат партиските кадри, иако тие тоа го прават дури по цена да се наруши безбедносниот систем.

Сведоци сме што се случува во изминативе речиси две години, откако владее ВМРО ДПМНЕ и Коалицијата. И кога станува збор за образованието и кога станува збор за националната безбедност. Денешното именување на замениците министри се уште една јасна порака дека политичките позиции ги заменуваат позициите на компетенции. Одбраната е стратешки ресор кој бара професионалност, доверба и лидерство. Предложениот заменик министер за одбрана како поранешен портпарол на Изборната комисија, веројатно има комуникациски вештини, но тоа не е, и не смее да биде главната квалификација за позицијата која што директно влијае на нашата безбедност.

Со тоа само уште еднаш се потврдува дека оваа Влада нема намера да направи нешто добро за државата, да направи пофункционален систем. Нејзиниот приоритет е да ги задоволи коалициските потреби и ништо повеќе од тоа.

Живееме во време на најсериозна безбедносна нестабилност во Европа по Втората светска војна. Живееме во услови на војна на Европскиот континент, зголемени геополитички тензии, фибридни влијанија и растечки глобални предизвици.

Македонија е членка на НАТО и тоа е добро што е членка на НАТО во едни вакви услови, меѓутоа може да заклучиме дека оваа Влада е една од најлицемерните Влади кои што сме ги имале досега. Бидејќи, денес и премиерот со гордост зборува за нашето членство во НАТО, но да не заборавиме, во предизборието, велеа дека Преспанскиот договор не е завршена работа. Тоа навистина е големо лицемерие. Денес во вакви безбедносни услови знаеме дека тоа е еден од најдобрите договори кои што се склучени. Затоа одбраната не смее да биде дел од коалициски договори, во ваков период на светски предизвици потребни ни се најкомпетентни луѓе, а не најлојалните на партијата и коалицијата.

Почитувани, образованието во Македонија го живее периодот на најголема неизвесност во последната деценија. Се прават реформи без јавни расправи, во партиски кругови, а отсуството на транспарентност оди до таму што се кријат имињата на тимовите кои ги предлагаат реформските мерки. Образованието е во целосен хаос на сите нивоа и во сите сегменти. Незадоволството на наставниците, учениците, универзитетските професори, студентите, од брзите и неосмислени реформи кои се прикажуваат како реформи за подобрување на квалитетот, е очигледно и јасно изразено во јавноста.

Во ваков момент кога јавноста укажува дека министерката е една од најслабите алки во Владата, очекувавме дека заменик министерот ќе биде лице со докажана експертиза во образовните политики, со солидни искуства и со јасна визија. Но, неговото сиви кое е на две странички, не го потврдува тоа, напротив тие две странички се сосема доволни да се потврди неговата компетентност за позицијата која што му се доверува. Состојбите во образованието се сериозно загрижувачки, потврда за тоа беа забелешките кои што ги упатувавме од оваа говорница, а кои се истите забелешки во извештајот на Европската комисија, особено во делот на инклузијата и дискриминаторските компоненти во овие закони.

Да ве потсетам, дека од оваа говорница опоменував дека со таквите законски решенија се овозможува поттикнување на булингот, односно меѓу врничкото насилство како и поголемо обесправеност на девојчињата. Повикував на свесност дека во време кога насилството врз жените и девојчињата и врз маргинализираните групи се секојдневие.

Ваквите законски решенија само ќе ги усложнат процедурите и правните лабиринти за жртвите, а со тоа ќе ги охрабрат насилниците.

И за жал, денешните настани тоа го потврдуваат.

Одлуките што ги носи министерката и оваа Влада во ресорот образование се непостојани, бидејќи се лошо осмислени и често резултат на идеолошката матрица која што се негува во Владата.

Па така, имаме учебници, па немаме. Па добиваме препораки да учиме од серии или од материјали изработени од БРО кои што министерката решила да ги нарече учебници.

Имаме нов Закон за средно образование, па немаме. Потоа, се менува постоечкиот Закон во повеќе наврати, најчесто препишувајќи амандмани од опозицијата кои претходно во амандманската расправа биле одбивани.

Имаме нова концепција за гимназиско образование претставена како сериозна и неопходна реформа, па по силните негативни реакции во јавноста, особено од стручната фела, та асе повлекува и се преработува.

Ги исклучуваат педагозите како наставен кадар по трето одделение, па по силните реакции, ги враќаат. Бришат со децении утврдена терминологија во Законот за основно образование кој се однесува на основите за дискриминација, а потоа силно ја бранат истата терминологија во Стратегијата за образование.

И сега има предлог текст за високо образование кој јасно го загрозува напредокот на младите академски кадри, поддржува непотизам и што е најстрашно, ја уништува автономијата на Универзитетот.

По силните реакции во јавноста, особено во академската заедница, веќе се најавуваат измени на предложениот текст.

Мислам дека е доволно за да се илустрира состојбата во образованието, иако има уште многу да се зборува. А во образованието секогаш погрешните одлуки денес, ги плаќаат идните генерации.

За крај, почитувана јавност, и одбраната и образованието страдаат од партизација и некомпетентност. Кога кадровските решенија се темелат на коалициски калкулации а не на стручност, тогаш напредок нема.

Образованието и одбраната се исклучително важни за една држава. Одбраната ја штити сегашноста, а образованието ја гради иднината.

Но секако и овие кадровски решенија добро ќе се вклопат во оваа Влада, која секојдневно покажува неспособност во секој сектор.

За жал, имаме и незадоволни работници, незадоволни земјоделци, незадоволни студенти, наставници и професори, маргинализирани грбуи без системска поддршка, полиција која што добива заштитни елеци како спонзорство од обложувалница, незаштитени жени од насилство и како последица на тоа, самоубиства, убиства и ексхумации на жртви за кои претходно никој не реагираше иако имало насилна смрт.

Но затоа имаме власт која не донесе до тука и упорно се бори да го задржи приматот на најнеспособната Влада досега. Благодарам.

Африм Гаши: И јас ви благодарам.

На вашиот говор имаме реплика од пратеничката Благица Ласовска, која има право да реплицира, повелете.

Благица Ласовска: Благодарам.

Колешке, приматот на најнеспособна влада во историјата на Република Македонија не можеме, колку и да се трудиме, да ви го одземеме. И тоа е јавно мислење и затоа сте тука со толку пратеници и пак не ви доаѓа памет, и пак многу брзо заборавате, и пак зборувате за концепции, и пак зборувате за учебници, и пак зборувате вие за дискриминација.

Чекајте сега, вие не бевте во време кога беше Мила Царовска? Бевте, да. Да збориме за таа концепција. Ајде да збориме за таа концепција.

Дали имаше јавна расправа. Имаше. На таа јавна расправа, дали присуствуваа сите академски, стручни лица, научници, професори. Што кажаа, потсетете ме.

Не е добра концепцијата за основното образование на вашата голема експертска енцио активистка Мила Царовска.

Ја донесовте ли и зошто ја донесовте. Се си има свое прашање и се си има свој одговор. Зошто ја донесовте и врз основа на чија поддршка. Се разбира, на енцио активистите.

Велите дека во политиката политичките биле назначувањата. Видете колешке, и Владата не е невладин сектор. Ова е политичка влада составен од неколку политички партии. Вие како составувавте, експерти. Се бевте експерт до експерт и затоа ја донесовте државата до ова дереце, та образование, та национално исплакнати, овај историјата, па затоа...

Историјата ја укинавте и затоа ја донесовте таа концепција за образование, ја пикнавте Мила Царовска да ја сработи таа концепција за основно образование.

Зборувате за дигитални учебници. Па таа не остави без дигитални учебници и без учебници. Вие ќе кажувате сега, вие ќе продавате ум за образованието. Не мислам кога велам вие, не мислам конкретно на вас, туку мислам на онаа Влада која што вие упорно и упорно ја поддржувавте.

Многу лесно заборавате, не учите на грешките и затоа, почитувана колешке, ќе си седите таму уште долги години и мислам дека и овој број на пратеници што го имате ќе биде помал, затоа што не ја научивте лекцијата, за жал.

Африм Гаши: Благодарам.

Контра реплика, Даниела Николова, повелете.

Даниела Николова: Благодарам.

Благодарам колешке за репликата.

Ништо не правите овие две години. Имате шанса се ова што го критикувате, да го измените. Еве ќе тргнам од Мила Царовска. Што не ја укинете концепцијата. Напротив, ја продолжувате. Се фалите со дуално образование, едносменска

работа, сето тоа се мерки кои што се во таа концепција.

Дека сте најлошата Влада потврда ви е што само за една и пол година изгубивте 140 илјади гласачи на локалните избори.

И знаете како, бидејќи сте вие национално неисплакнати, тогаш раскинете го Преспанскиот договор. Што чекате, вратете го името. Па тоа ви беше едно од ветувањата. Така седнавте овде сега каде што сте. Нели беше, никогаш Северна, само Македонија. Да сте здрави и живи. Благодарам.

Африм Гаши: Благодарам.

За збор се јави пратеничката Мимоза Муса. Повелете, имате збор.

Мимоза Муса: Благодарам.

Почитуван претседател на Собранието, почитувани колеги пратеници, денес пред нас не е едноставно едно име, туку еден стандард. Често пати се жалиме дека институциите имаат потреба од професионализам, експерти, луѓе со реално државно искуство, а денес пред нас имаме кандидат кој што ги ужива токму овие карактеристики.

Ќе кажам уште на почетокот, ова е кандидатура која што не остава простор за импровизација и сомнеж, затоа што фактите говорат самите, над 18 години искуство во државните институции, изградена кариера од долу нагоре, не е подарена, не е наметната, не е импровизирана. Повеќе од деценија во Државната изборна комисија, една од најчувствителните институции во државата, од помлад соработник до раководител на сектор и гласноговорник на институцијата. Тој има менаџирано процеси кои што бараат меѓународна одговорност, дисциплина и решавање на проблематиката и менаџирање на потенцијална криза во секој миг, работа под притисок, гарантирање на институционален интегритет и друго.

Зарем ова не се токму карактеристиките што ги бара системот на одбрана.

Од 2022 до 2025 година во Агенцијата за вработување во Република Северна Македонија го раководел секторот за менаџирање и управување на човечки ресурси, што значи оптимизација на структури и подигнување на капацитети и системот на одбрана, не е само реформа, туку организација на човечки ресурси, координација меѓуинституционална и меѓународна координација. И токму во овие области тој има конкретен доказ.

Тој е дипломиран правник со висок академски успех. Има искуство во проектите на Светска Банка, дел од Генералниот секретаријат на Владата, учествувал во меѓународни мисии, набљудување во Словенија, Хрватска и Косово. Завршил Ајбиелти, престижна програма на Соединетите Американски Држави. Има соработувано со ОБСЕ, Европската Унија и други европски структури за институционален интегритет и борба против дезинформации. Тоа

значи дека ја познава државата од внатре и меѓународните акти.

Почитувани колеги, во време кога меѓународната сигурност не е загрозена само со класичните закани, туку и од дезинформации и институционална дестабилизација и јавно манипулирање, имаме луѓе кои што знаат да менаџираат со предизвиците, со информациите и со кризите.

Господин Шабани бил дел од меѓународна група за изборен интегритет и борба против дезинформации, значи тој не е само администратор, туку менаџер на институционален ризик. И јасно ќе кажам дека оваа кандидатура не е политичко прашање, туку прашање на капацитет.

Ако денес некој сака да го нападне овој кандидат, треба да се соочи со еден неспорен факт, тој е професионалец, документиран со постојано државно искуство и меѓународно признание во оваа сала и имаме обврска кон граѓаните, не кон реториката, вревата, туку кон државната стабилност и безбедноста, луѓе кои што знаат да ги менаџираат структурите кои што имаат личен и професионален интегритет.

Господинот Адмир Шабани ги исполнува сите овие и затоа нашиот глас не е глас само за името, туку глас за интегритет над импровизација, стандард над вревата и јас сум убедена ќе го изберат овој кандидат. Благодарам.

Африм Гаши: Благодарам и јас.

Сега е на ред пратеничката Имрлије Салиу Фетаи, повелете имате збор.

Имрлије Салиу Фетаи: Благодарам.

Почитуван претседател на Собранието, господин Африм Гаши, почитуван претседател на Владата, почитувани претставници на Владата, почитувани колеги пратеници и медиуми,

Денес додека дебатираме за именувањето на замениците министри, меѓу кои е и именувањето на заменик министерот за образование, господинот Дритон Сулејмани, кој што над се, денес морам да кажам дека се соочил со исклучително голема тешкотија и со сите предизвици што ги опфаќа образованието во нашата држава.

И кога говориме за образованието, дозволете да кажам неколку збора, затоа што така како што ни е познато на сите нас, тоа претставува еден од најважните темели врз кои што се гради иднината на една земја. И кога донесуваме одлуки за образованието, не донесуваме едноставни одлуки, туку одлуки кои што ќе важат за идните генерации, за можностите што им ги овозможуваме и за способностите кои што тие ќе ги развиваат, како и за придонесот што утре ќе го дадат на сопствената држава.

Образовниот систем во нашата држава се справува со реални предизвици. Голем дел од тие предизвици се наследени од минатите структури, кои што како резултат на невнимание и немање

политичка волја, го запоставија образовниот систем и го оставија во јадна состојба.

И затоа сакам да кажам дека, секој кадар кој што ќе дојде во Министерството за образование да има во предвид дека ќе се соочи со предизвици и тешкотии кон кои треба да покаже исклучително висок интерес и максимална посветеност.

Сакам да кажам дека, бидејќи во сите земји во светот имаме различни практики на одвивање на наставата и развој на наставата, имаме напредоци, меѓутоа, за жал, во Република Северна Македонија се соочуваме со недоволна школска инфраструктура, отсуство, недостаток на квалитет и професионализам на образованиот кадар, недостаток на учебници и дигитализација на образованието кое што е исклучително битно нешто за државата, меѓутоа и за оваа Влада, која што треба да има предвид, во иднина нашите млади ученици да им овозможи подобри услови за поздрав образовен систем.

Сакам да кажам дека сите овие проблеми, голем дел од овие проблеми се наследени проблеми од минатото. Тоа се процеси што не може да се решат со владеење од една или две години, бараат подолго време и посветеност и напор од секој од нас и сите ние во оваа точка се наоѓаме пред една одговорност која што ја детерминира иднината на нашите деца. И сите овие одразуваат недостаток на квалитет во образованието.

Еден од најголемите предизвици е немањето на ученици, кој што пад е се повисок од година во година и тоа е последица на миграцијата и падот на наталитетот во нашата земја.

Со ова се, за жал, повеќе засегнати албанските општини, Гостивар, Кичево, Куманово, Тетово, Струга и така натаму.

Од податоците на Државниот завод за статистика гледаме алармантни бројки, затоа што во последната календарска година статистиките ни даваат податоци дека падот на бројот на ученици кои што се запишуваат во основно и средно училиште е видно опаднат и тоа постојано опаѓа и тоа само во последната календарска година. Во основните училишта има пад од 0,8%, а 0,2% во средното образование. Меѓутоа, ако се направи споредба и за последната деценија, имајќи ги за основа 2015, 2016 и 2025 година и 2026 година, значи академските календарски години за запишување на ученици, ќе согледаме дека процентот на пад на бројот на ученици е над 26%, или пак падот на бројот на учениците сега има бројка од 30 илјади ученици помалку само за една деценија во нашата земја.

Многу важни предизвици, дискутабилни предизвици за кои што, покрај тоа што спомнав, со кои што се соочуваме ние денес се предизвиците во високото образование во земјата, каде што освен што треба да бидеме многу внимателни, треба да бидеме и инклузивни.

Сепак, покрај предизвиците морам да спомнам и некои конкретни достигнувања за време на нашето владеење, почнувајќи од достигнувањата кои што ги тангирале повеќе децении нашите

граѓани, почнувајќи од градењето на гимназијата “Наим Фрашери” во Куманово.

Тоа беше проблематика од повеќе од две децении и се исклучителен придонес на кандидатот кој што е предложен како заменик министер за образование денес. Значи, во текот на неговиот мандат како општински советник во неговата зона, дал исклучителен придонес.

Потоа, отворањето на училиштето на албански јазик во Чашка, градењето на школскиот објект во Нерово, основното училиште во Моране. Потоа, легализацијата на Медресата Иса Беј, која што беше проблематика која што траеше повеќе од 4 децении. Потоа, градењето на кампусот во “Мајка Тереза” и така натаму.

Значи, дозволете да кажам дека овие достигнувања имаат печат и на поранешниот министер Лулзим Алиу и верувам дека со истиот елан и работа ќе продолжи и кандидатот кој што денес ќе го именуваме, господинот Дритон Сулејмани.

За него морам да кажам неколку зборови, во однос на неговата академска подготовка. Доаѓа со над 16 годишно искуство во областа на образованието како професор во средно училиште, каде што бил многу посветен, а неговото искуство во оваа насока, мислам дека ќе помогне исклучително многу кога се работи за градење на мостови на поврзување меѓу политичките прашања и тие кои што се во однос на образовниот систем, затоа што е добар познавач на проблемите со кои што се соочува школскиот систем во земјата, особено проблематиката на училиштата и се предизвиците со кои што се соочуваат секојдневно нашите ученици.

Господинот Сулејмани има искуство и како општински советник. Од академски аспект, тој е одличен менаџер и сите овие атрибути него го прават соодветен кандидат за заменик министер за образование.

Почитувани колеги, именувањето на господинот Дритон Сулејмани сега веќе не е само институционална одлука, туку е реална инвестиција во иднината на учениците, имајќи ја предвид неговата професионална подготовка.

Јас силно ја поддржувам оваа кандидатура. Ве поканувам сите заедно да го поддржиме овој кандидат.

Затоа што кога се работи за квалитетни кадри во образованието ние знаеме да ги правиме политичките разлики, знаеме да излеземе над нив, давајќи поддршка на потребните, соодветните луѓе и кадри во одредените полиња. Убедена сум дека господинот Дритон Сулејмани ќе придонесе одговорно, професионално во подобрување на образовниот систем во државата и затоа ве поканувам сите денес да дадеме поддршка на кандидатурата на господинот Дритон Сулејмани во Министерството за образование. Ви благодарам.

Африм Гаши: И јас ви благодарам.

Следен за збор е пратеникот Халил Снопче, повелете.

Халил Снопче: Благодарам претседателе на Собранието.

Размислував како да почнам, меѓутоа ќе почнам вака. Повеќе од една години доцнење од предлагања Предлог на заменик министер за одбрана на директен начин ја потврдува несериозноста, неодговорноста и празното предлагање на овие заменички места. Се разбира самиот збор заменик е важен збор. Треба да замени министер, заменикот, меѓутоа пристапот на Владата и на премиерот со самото тоа што не предложи вакви заменици, потврдува дека нема никаква важност за нив, ова е формална, празна работа, без некој специфична тежина и затоа нема потреба и немам ни причина да коментирам за предложените предлози. Само ќе упатам неколку пораки господине премиер. Народот ви даде кредит. Ви даде кредит и премиер на една одговорна Влада на ниту еден начин не смее да го злоупотреби овој кредит до денот и тоа во два изборни циклуси и исклучителна поддршка. Се разбира, одговорна Влада треба тој кредит да го врати на народот. Како? Се разбира со исполнување на ветувањата кои што сте ги дале пред народот. Јас не знам дали вие сте имале ревизија, лична ревизија, ваша или на Владата за тоа што сте кажале, што сте ветице и што сте реализирале. Меѓутоа кредитот добиен со масовен глас од народот треба да се претвори во исполнување на ветувањата.

Која е фактичката ситуација, фактички никогаш не сме платиле поскапо за елементарните цени. Никогаш потрошувачката корпа не била поскапа. Соодносот меѓу граѓаните и потрошувачката корпа никогаш не бил толку малку во прилог на граѓаните. Вие често пати вие потенцирате дека енергетиката е ваша експертиза, меѓутоа ниту во енергетика граѓаните не плаќале поскапо отколку сега што плаќаат. И никогаш платата на граѓаните не била толку во прилог на граѓаните. И за истражувањата, наместо да одиме напред за време на вашиот мандат, ние сме оделе назад. Не можеме ниту да кажеме дека броиме во место и во областа на правдата не гледаме ниту една реформа.

Ја спомнавте борбата против корупцијата е Транспаренс интернешнл, излезе со веста дека сме паднале 12 позиции. И меѓу етничките односи можеме да кажеме дека се сега нај тензичките меѓуетнички односи од кога сте ја заземале власта. И ова е неспорно, не може да се оспори. Значи вие не го враќате кредитот што сте го добиле од народот господине премиер, вие го злоупотребувате овој кредит. Вие со вашето однесување господине премиер се чини само сакате да го поминете денот без да размислите за утре. Еден премиер што не мисли за утре, всушност не мисли за иднината на еден народ. Јас ќе го цитирам Конфуције кој што рекол дека тој што не размислува за утре, всушност ќе биде во маки пред да заврши денешниот ден. Вие имате тенденција да ги релативизирате работите. Се

чини дека се е во ред, меѓутоа фактички вие сакате да ги задскривате неуспесите. Работите кои што не ви одат во прилог и често пати кога нешто не ви оди во прилог давате контрадикторни изјави, како не сум слушнал, не сум видел, итн.

Се чини вие немате смелост да се соочите со реалните проблеми на граѓаните. Се однесувате како селанецот кој што го изгубил паричникот и го бара паричникот таму каде што има светло. Иако бил свесен дека паричникот не го изгубил таму, туку само ради реда да рече дека, еве ја го барам паричникот. И вие пред граѓаните колку да кажете, ете јас се интересирам за интересот на граѓаните.

Затоа ќе ви скренам внимание, господине премиер, не треба многу да се ослонувате на силата што ја имате моментално. Кога ќе надојде плимата, рибите ќе ги изедат мравките. Меѓутоа кога ќе падне нивото на водата, тогаш мравките ги јадат рибите. Затоа немојте многу да се ослонувате на моменталната ситуација, зависи од нивото на водата. Нивото на водата се менува често. Вистината не може да се скрие. Вие едноставно настојувате да соберете факти за тврдоглаво да си ја браните вашата вистина, без да ја согледувате вистинската вистина со која се соочуваат граѓаните.

Ние Владата можеме да ја судиме и за демографијата. Ниту еднаш нашата држава не се празнела повеќе. Нашето население се изедначува со населението во Косово. Македонија има територија која што е 2,5 пати поголема од територијата на Косово.

Да не говорам на производство. Не произведуваме ништо. Знаете ли која требаше да биде целта на една Влада и еден премиер. Целта е во мигот кога не е премиер, да има оставено држава која што е подобра, стандард кој што е повисок, перспектива која што е посветла за граѓаните, отколку во мигот кога ја преземал власта. Дали можете да го кажете ова денес? Тешко дека можеме да го кажеме. Вие треба да го направите тоа, што за многу граѓани не е политиката на можното, затоа што политиката на можното е политика на пазарење. Тоа е политика на исполнување на партиски желби на вашите партиски членови. Да направиме услуги на едни на другите за да бидеме на власт колку што е можно подолго, меѓутоа вие треба да го направите невозможното за граѓаните, навистина да поверува дека вие се борите против криминалот и дека корупцијата е на пониско ниво од мигот кога вие сте ја презеле власта. Граѓаните да поверуваат дека навистина се ангажирате за реформи во правда, дека навистина правите економски реформи кои што во мигот можат да ја оштетат вашата партија, меѓутоа перспективно се подобри за граѓаните. Значи, премиерот треба да им потврди на граѓаните дека треба да ги направиме уставните измени, затоа што ова е единствената перспектива. Смелиот премиер треба да им каже на граѓаните дека ниту еден јазик во светот не се дефинира со 20%, туку се дефинира со вистинското име, како албански јазик и вие ова треба да го докажете пред граѓаните.

Значи ова е разликата помеѓу еден добар премиер и еден обичен и среден премиер. За жал, ова не го гледаме.

Сега во однос на дадените предлози, не знам од која групација на ВЛЕН доаѓаат овие предлози, на крајот на краевите не е ни битно од кога групација доаѓаат, без оглед од каде доаѓате ќе ја имате истата улога и тежина, како што реков, нема да имаат ниту еден, никаков им пакт, некаков значај, само ќе добиваат плата, ќе вработат двајца, тројца во кабинетот и ќе добијат некоја позиција и ќе уживаат. Ова ќе биде улогата на овие заменици и премиерот всушност им дозволува да уживаат, значи тој не им дозволува да донесуваат одлуки. Значи може да уживаат колку сакаат, меѓутоа не и да донесуваат одлуки.

И, господине премиер, во анализите на политиканството во Македонија ќе биде група на министри без народ, без тежина. Значи господине премиер, не ги спомнувам имињата, меѓутоа сега го имаат тој луксуз и да се разделат, меѓутоа имаат повеќе позиции отколку членство. Ниту ограноци, ниту ништо имаат, структури можеби некои, меѓутоа зависат од еден или двајца пратеници, се додека едниот не им каже догледање, едниот ќе остане само како фигуриите во цртаните филмови, во воздух, без земја, без тло под нозете. Се чини дека сме во таква ситуација.

Господине премиер, знам дека има два вида на учесници во Владата, тие што донесуваат одлуки и тие што учествуваат во Владата. За жал, овие ќе имаат улога на учесници, станаа експерти во учество, не им е гајле за одлуките, луксузот на донесување на одлуки ви го оставиле вас, имате бланко потпис од нив, донесувате одлуки колку сакате, а тие се експерти во учество. Учество на седници, на конференции, на семинари, на инаугурации, не знам на спортски настани, на опера, сега последно време на Рамазан на ифтари, меѓутоа никако да учествуваат во донесување на одлуки. Значи се однесуваат како спортските одлуки, битно е учеството, не и резултатот.

Мислам дека резултатот е сепак битен, господине премиер, затоа што водењето политика е во однос на судбината, интенцијата, иднината, просперитетот и перспективата на граѓаните и овие, за жал, немаат одговорност за овие фактори кои што се всушност суштината на политичкиот ангажман. Благодарам.

Африм Гаши: И јас ви благодарам.

Претседателот на Владата на Република Македонија, Христијан Мицкоски, повелете.

Христијан Мицкоски: Благодарам претседателе.

Очекував дека ќе зборува повеќе пратеникот за кандидатите за заменици министри, но тој се осврна на сеење лаги и неvistини овдека. Иако од прилика година дена, можеби нешто и повеќе, беа дел од Владата. Додадената вредност беше негативна. Кога станува збор за борбата со криминалот, можеби ќе се сетите на оној директор во геријатрија Ѓорче Петров, висок функционер на

партијата од каде што доаѓа пратеникот, како и заврши со лисици на рацете, затоа што на грбот на пациентите се богател и денеска е осуден. Или можеби ќе се сетите на Гока и катната гаража, за жал, таквиот тип на политика ние не водиме, точно е, тоа сте во право колега.

Е сега, околу неколкуте работи што ги кажавте како неистини. На Транспаренси интернешнл пораснавме четири места, а не паднавме 11 места. А следната година, еве јас ви дава збор од овде и држете ме за збор, снимете го ова што денеска го зборувам, растот на Транспаренси интернешнл ќе биде двоцифрен на државата, односно борбата против криминалот ќе биде поголема.

Во делот на демографијата, неколку бројки за да ви биде појасно бидејќи сте математичар. Поврат во македонско државјанство 2023 – 313 случаи. 2024 година – 498, 2025 година – 809. Отпуст од македонско државјанство во 2023 година – 1243 случаи, 2024 година – 944 случаи, 2025 година – 599 случаи. 2023 година споредена со 2025 година 158,4% повеќе поврат во македонско државјанство. 2023 година – 2025 година отпуст минус 51,8% македонско државјанство.

Околу потрошувачката кошница, бидејќи немам многу време да зборувам, само ќе го пуштам, ова е од една емисија од авторот на синдикалната минимална кошница, (снимка од телефон). Ова ви е доказ дека продолжувате, неколку работи ви кажав, немам повеќе време за да ви ги демантирам сите лаги, но ова е авторот на таканаречената синдикална минимална кошница, кој што вели дека не е минимална, туку е просечна. Вие продолжете со вашите политики, ќе останете политички маргиналици, бидејќи таму ви е местото. Благодарам.

Африм Гаши: Благодарам.

Контра реплика Халил Снопче, повелете.

Халил Снопче: Да бидеме достоинствени и коректни. Зошто не го затворивте директорот на Царина кога од таму поминале пет тони марихуана. Вие излегувавте кога бевте опозиција дека живеете само од професорска плата, па сега како премиер испадна дека сте имале бизниси во енергетскиот сектор и сте заработувале убаво. Сфаќаш.

За правосудните испити денеска рековте да, имаат право да полагаат на албански, утредента ја променивте изјавата. Не, треба да се донесе закон.

Противте СМС порака за почитување на Устав, а за министер за внатрешни работи нема СМС порака за почитување на Устав. Велите од оваа говорница, дур јас сум премиер нема европски интеграции, нема уставни промени, а од друга страна велите, ние сме за Европа. Да. Велите дека сме пред Албанија со реформите, а од друга страна Албанија го отвори последниот кластер, а вие, сеуште стоиме во место. Не, не. Треба вие да ми реплицирате, вие сте премиер, нема да биде контрадикторен.

Африм Гаши: Благодарам.

Бидејќи е исцрпена листата на пријавени за збор, констатирам дека дискусијата за Предлогот е завршен.

Преминуваме на гласање.

Ве потсетувам дека именувањето на замениците министри се врши со мнозинство гласови од вкупниот број на пратеници.

Предлогот Адмир Шабани да биде именуван за заменик министер кој раководи со Министерството за одбрана го ставам на гласање.

Ве повикувам да гласаме.

Вкупно гласаа 82 пратеници, за предлогот гласаа 71 пратеник, против гласаа 11 пратеници, воздржани нема.

Констатирам дека Адмир Шабани е именуван за заменик министер кој раководи со Министерството за одбрана.

Предлогот Дритон Сулејмани да биде именуван за заменик министер кој ќе раководи со Министерството за образование и наука го ставам на гласање.

Ве повикувам да гласаме.

Вкупно гласаа 82 пратеници, за предлогот гласаа 71 пратеник, против гласаа 11 пратеници, воздржани нема.

Констатирам дека Дритон Сулејмани е именуван за заменик министер кој раководи со Министерството за образование и наука.

Дозволете ми од мое и ваше име на Адмир Шабани и Дритон Сулејмани да им го честитам именувањето на заменик министер и да им посакам успех во работата.

Тука ја прекинувам работата на седницата, за истата ќе ве информирам дополнително.

(Седницата прекина со работа во 13.56 часот)